



ٲوء

(كهاڻيون)

انور كللم



مرک ٲبلكيشن كراچي
ع 2021

ڊجيتل ايڊيشن
ع 2023

سنڌ سلامت ڪتاب گهر

Book No:105

حق ءواسطا ادارى وٲ محفوظ



ڪتاب: ٲوء
موضوع: ڪهاڻيون
لىڪڪ: انور كللم
ڪمپوزنگ: سعيد مرٽضى
ٲائىٽل لى آٲوٲ: زين ڪمپيوٲرس ڪراچى
ٲائىٽل: خالد ٲٲى
چاپو ٲهريون: جنوري 2021 ع
چپائيندڙ: مرڪ ٲبلىڪيشن ڪراچى



ڊجيٽل ايڊيشن: سنڌ سلامت ڪتاب گهر

www.sindhsalamat.com

2023 ع

Office: Room No 305 3rd Floor Sabir mangil 98
Behind Gul Plaza Marston road Near M- A Jinnah Road Karachi
murk.publication@gmail.com
murtaza.laghari9@gmail.com
03005182494

ملھ: 200 رٲيا

ڪتابن ملڻ جا هنڌ:

مرڪ ٲبلىڪيشن ڪراچى، ڪانپواڙ ٲوڪ شاپ اردو بازار ڪراچى
رومى ڪتاب گهر حيدرآباد، عزيز ڪتاب گهر سكر
ٲيڪاڪ ڪتاب گهر لاڙڪاڻو، رابيل ڪتاب گهر لاڙڪاڻو
دانپال ڪتاب گهر حيدرآباد، سوچ ڪتاب گهر دادو،
ٲهذيب بڪ اسٲور خيرٲور ميرس، ٲر ڪتاب گهر منى
ٲريٲم قاضى نواب شاه، عاجز منگى سانگهڙ

ارپنا

گهر جي چُلھ ٻاريندي
دونهين سان جهيڙيندڙ
عورتن جي نانءُ

انور ڪليم

سند سلامت ٻاران :

سند سلامت ڪتاب گهر ٻاران نامياري ڪهاڻيڪار ۽ ناول نگار
انور كلير جي ڪهاڻين جو مجموعو ”ٻوئ“ اوهان اڳيان آڻي
رهيا آهيون.

هن ڪهاڻي ڪتاب ۾ ننڍيون وڏيون 32 ڪهاڻيون شامل آهن. هن
ڪتاب ۾ شامل ڪهاڻين جا موضوع توڙي اسلوب ڌيان
ڇڪائيندڙ آهن. انور كلير جي ڪهاڻين جي زمين پنهنجي ئي
ديس جي آهي، هو سند جو ۽ سنڌي ٻوليءَ جو ليکڪ آهي.
سندس ڪهاڻين جا ڪردار سجاڳ نظر اچن ٿا. هن پنهنجي ڌرتي
۽ ڌرتي ڌڻين کي ئي پنهنجي ڪهاڻين جو موضوع بڻايو آهي.
سندس لکڻين ۾ ڀرپور رس چس ۽ ڀرپور رواني آهي.

هي ڪتاب مُرڪ پبليڪيشن، ڪراچيءَ ٻاران 2021ع ۾ ڇپايو
ويو. ٿورائتا آهيون انور كلير ۽ مُرڪ پبليڪيشن جي سرواڻ
مرتضيٰ لغاريءَ جا جن هي ڪتاب سند سلامت ڪتاب گهر ۾
اپلود ڪرڻ جي اجازت ڏني.



محمد سليحان وساڻ

مينيجنگ ايڊيٽر (اعزازي)، ڪراچي

سند سلامت ڊاٽ ڪام

sulemanwassan@gmail.com

sindhsalamat.com

books.sindhsalamat.com

وچور

- پبلشر نوٽ: مرتضيٰ لغاري 08
- ليکڪ جونوٽ: ”بي ذاتقي ڪهاڻيءَ جي صدي“ انور ڪليم 10

ڪهاڻيون

- 13 پڪيءَ جي نئين نسل جي ڪهاڻي
- 20 نه ٻڌائي سگهيل ڳالهه
- 22 سڪل وڻ تائين سفر
- 28 محبوبه ۽ گهرواري
- 32 ٻوءَ
- 34 دائرن ۾ گر ٿيل ڪهاڻيون
- 39 مڱڻيءَ جي منڊي
- 42 ٽيلي جهڙي زندگي
- 46 آدم خور
- 49 هومنديلا ناھي
- 57 ديوي جو هٿ
- 61 زندگيءَ سان پهريون رشتو
- 67 بند لفافو
- 75 هن ڪهاڻيءَ جو ڪو عنوان ناھي
- 79 ڳاڙها، ڳاڙها نوٽ
- 86 اسٽوڊنٽ
- 90 خالي پنجره
- 97 ويران گهٽيءَ جي ٻڌايل ڪهاڻي
- 100 او آدمخور

- روح ڪي گهريل خيرات 103
- دونهي مان ٺهيل لفظن جي ڪهاڻي 107

”مختصر ڪهاڻيون“

- سڀ ئي برابر 113
- عجيب منظر 114
- ٻيو گرهه 115
- چهره 115
- هڪڙو وار 116
- اميد 116
- سچ 117
- عورت، مرد صدين کان 117
- افسوس 118
- سنسر 118
- سبب 119

پبلشر نوٽ:

سنڌ ۽ بلوچستان جي سرحدي پٽيءَ تي آباد سنڌ جي خوبصورت شهر شهدادڪوٽ جي ادبي زمين سدائين آباد رهي آهي. شهدادڪوٽ ۾ نثر توڙي نظم جا بهترين ليکڪ پيدا ٿيا آهن، جن نه رڳو سگهاري سڃاڻپ ناهي پر پنهنجي شهر ۽ ڌرتيءَ جو نانءُ پڻ روشن ڪيو آهي. ”انور ڪليم“ پڻ اهڙن قلمڪارن منجهان هڪ آهي.

انور ڪليم لڳ ڀڳ ٽن ڏهاڪن کان لکي رهيو آهي. هن قلم ذريعي پنهنجي پرپاسي، پنهنجي شهر کان ويندي سڄي سنڌ ۽ سنڌي ماڻهن جي سورڪٽا بيان ڪئي آهي. هو نه رڳو اهي درد بيان ڪري ٿو پر مظلومن جي حمايت ۾ سگهارو آواز بڻجي ٿو.

انور ڪليم هڪ ئي وقت ناول نگار، ڪهاڻيڪار ۽ مترجم طور پاڻ مڃائي چڪو آهي. سندس پهريون خوبصورت ڪهاڻي ڪتاب ”32“ ۽ پوءِ مرڪ پبليڪيشن ڪراچيءَ طرفان سندس ناول ”واپسي“ ڇپجي پڌرو ٿيو. ناول جي شاندار ڪاميابي پوءِ پئي، ته سندس ٻيو ڪتاب اشاعت هيٺ آيو. هن پيري سندس ڪهاڻيون ڪتابي صورت ۾ آڻي حقيقي وارثن تائين رسائي رهيا آهيون.

انور ڪليم جو هي ڪهاڻي ڪتاب ”ٻوءَ“ نالي سان پڌرو ڪيو پيو وڃي. هن ڪهاڻي ڪتاب ۾ ننڍيون وڏيون 32 ڪهاڻيون شامل آهن. سندس ڪهاڻين جي زمين پنهنجي ئي ديس جي آهي، هو سنڌ جو ۽ سنڌي ٻوليءَ جو ليکڪ آهي. سندس ڪهاڻين جا ڪردار سجاڳ نظر اچن ٿا. هن پنهنجي ڌرتيءَ ۽ ڌرتي ڌڻين کي ئي پنهنجي ڪهاڻين جو موضوع بڻايو

آهي. سندس لکڻين ۾ ڀرپور رس چس ۽ ڀرپور رواني آهي. هو سنڌي ٻوليءَ جي منفرد ليکڪ طور سامهون اچي رهيو آهي. مرڪ پبليڪيشن ڪراچيءَ طرفان سندس ڪهاڻي ڪتاب ”ٻوئ“ شايع ڪندي خوشي ٿي رهي آهي. ڪوشش هوندي ته سندس ٻيا ڪتاب به اداري طرفان شايع ٿي پڙهندڙن تائين پهچن.

مرتضيٰ لغاري
03005182494

ليکڪ جو نوٽ

بي ذاتي ڪهاڻي جي صدي

ڪنهن ڊگهي بحث کان بغير آءُ ذاتي رايو رکڻ ٿو ته سنڌي ڪهاڻي ترقي پسند تحريڪ جي زير اثر لکندڙن جي دؤر ۾ ساھ ڪٽڻ شروع ڪيو ۽ جديديت جي دؤر ۾ داخل ٿيندي ٿيندي هڪ شاندار عروج حاصل ڪيو. پر ترت ئي جديديت پڇاڻان ۽ نئين صدي جي نعرن هيٺ ڪهاڻيءَ کي مداريءَ جي ڀولي بڻائي نچائڻ وارو ڪم شروع ٿيو. اظهار جا جديد انداز اپنائڻ جي چڪر ۾ ڪهاڻيءَ ۾ بهتري آڻڻ بدران پاڻ کي مهان بڻائڻ ۽ سڏائڻ جو مقابلو شروع ٿيو. ڪهاڻيءَ جا نوان نوان فارمولا/ فارميت گهڙي پنهنجي الڳ مسجد ٺاهڻ وارن جي هڪ ڊگهي قطار نظر اچڻ لڳي. ڪهاڻي جون حدون، سرحدون مقرر ٿيڻ لڳيون. سولفٽن، پنجاه لفظن کان به گهٽ ڪري ڪهاڻي کي هڪ سٽ ۾ قيد ڪرڻ وارا به ظاهر ٿيڻ لڳا. حساسيت، داخلي حساسيت جي نالي تي اڪثر ٻڙ بڙاهت، خودڪلامي پڙهڻ لاءِ ملڻ لڳو ۽ حقيقت پسندي جي نالي تي پڇڙواڳي يا اخباري خبرن جهڙيون ڪهاڻيون پڙهڻ لاءِ ملڻ لڳيون. ڪجهه ماڻهن، ڪجهه حلقن لاءِ اهو سڀ ڪجهه نڪ آهي. پر آءُ سمجهان ٿو ته اها صورت حال مطمئن ڪندڙ ناهي. ڪهاڻي، جيڪا ڪنهن واقعي تي آڌاريل ۽ ڪو انجام رکندي هئي، سا ڪهاڻي ڪٿي گم ٿي چڪي آهي يا جلاوطن ڪئي وئي آهي. ڪهاڻي، جيڪا واقعي جي طاقت تي بيٺل هئي، سا هاڻي ڪمزور ڪردار نگاري ۽ فلسفي جهڙن ڪجهه جملن جي ٽيڪ تي بيٺل آهي.

توڙي جو هن وقت ڪهاڻيءَ جو ڳاٽ اوچو رکڻ وارا به تمام گهڻا ڪهاڻيڪار آهن. جيڪي ڪهاڻي کي جديد دؤر جي تقاضائن مطابق سرحندي روايتي رس چس جو پڻ خيال رکن ٿا. شايد ڪهاڻي اهڙن ئي تخليقڪارن جي ڪري زنده آهي. آءٌ سمجهان ٿو ته واقعي کان بغير ڪهاڻي بي ڌاتو آهي ۽ ڪٿي ائين نه ٿئي ته ايندڙ وقت ۾ هن صديءَ کي بي ڌاتو ڪهاڻي جي صديءَ طور ياد ڪيو وڃي.

✽ اهو سچ آهي ته چند کي پنهنجي ڪائي روشني ناهي. هن جي سموري ڄمڪ ۽ سونهن ٻين جي روشني جي ڪري ئي آهي. تيئن آءٌ به هڪ بي نور وجود آهيان جنهن جي ڄمڪ ۽ سونهن پويان منهنجن دوستن جون مهربانيون آهن جن جو شمار ممڪن ناهي هن ڪتاب جي اوهان تائين پهچڻ ۾ به برادر ۾ پرڪاش ڪمار، عبدالرافع شيخ ۽ بابر جاگيرائي جون محبتون شامل حال رهيون ۽ سائين حسن علي چانڊيو ۽ پاءُ طارق خشڪ ۽ س-ا-س جي سمورن دوستن جو پڻ شڪر گذار آهيان. چپائي جي مرحلن ۽ معاملن ۾ دلچسپي لاءِ عبدالواحد سومرو ۽ مرتضيٰ لغاري، مرڪ پبليڪشن جو پڻ ٿورائتو آهيان هن موقعي تي تازو وڇڙي ويل دوستن فتاح ابڙو ۽ ضمير کرل جي احسانن کي ياد نه ڪرڻ به ڪم ظرفي ٿيندي. جنن جي بلند درجات لاءِ هميشه دعاگو آهيان.

انور ڪليم

03342007782

✽✽

كهاٲيون

پڪيءَ جي نئين نسل جي ڪهاڻي

ڪافي ڳالهين ۾ اسان ٻئي هڪ ٻئي جي ضد آهيون
پر پوءِ به ملڻ، کلڻ ۽ ڳالهائڻ بنا رهي نه سگهندا آهيون.
هو تاريخ کي پسند ڪندو آهي ۽ چوندو آهي ته تاريخ مان سڪي،
انسان ترقي ڪئي آهي.

۽ مان قصن، ڪهاڻين کي پسند ڪندو آهيان ۽ منهنجو ايمان آهي ته
انسان جي ترقي جو (بنياد) قصن ۽ ڪهاڻين کان پيو آهي اسان ٻئي تائيم
ڪڍي، شهر جي لائبريري جي ڀرسان هڪ ننڍڙي هوٽل ۾ ويهي ڇانهه پيئڻ
پسند ڪندا آهيون. ان ننڍڙي هوٽل کي اسان پيار منجهان ”ڪينٽين“ چوندا
آهيون

ان هوٽل ۾ ڪٿي به ويهو، سامهون لائبريري جي بلڊنگ نظر ايندي
آهي.
پاڻ ۾ ڳالهائيندي به اسان جون نظرون لائبريري جي بلڊنگ ۾ ئي
گئل هونديون آهن.

اتي ويهي ڪري به پاڻ کي لائبريري ۽ ڪتابن جي وچ ۾ محسوس
ڪندا آهيون

ائين جيئن ڪو عاشق محبوبه جي گهٽي يا پاڙي ۾ به پاڻ کي هن جي
ويجهي محسوس ڪري لذت حاصل ڪندو آهي.
بحر حال، ڳالهه پئي ڪيم تضادن جي،

ان ڏينهن بي ڌياني ۾ مون تاريخ جو ڪو ڪتاب کنيو هيو پر يقين
ڪريو پهريون صفحو کوليندي منهنجي ڪنن ۾ ڪنهن هوريان چيو
”مڪاري... خود غرضي.... ڌوڪيبازي“

آواز تي مون ڪو به چرڪ نه ڀريو ڇو ته پنهنجي اندر جو آواز مون لاءِ
اوپرو نه آهي بس مون خاموشي سان ڪتاب رکي ڇڏيو.

سمجھي ويو هئيس ته اهو آواز سڪون سان پڙهڻ ڪو نه ڏيندو. ڇانهه جي طلب ٿي ته ان هوٽل تي آيس جنهن کي اسان ”ڪينٽين“ چئي ياد ڪندا آهيون. هو به اچي ويو هيو بيرِي بغير آرڊر جي به هاف اچي اڳيان رکيا.

سمجھ ۾ نه ايندڙ خاموشي وچ ۾ هٿن ۾ ڇانهه جا ڪپ کڻي اسان لائبريري جي بلڊنگ کي گھوريوندا رهياسين شايد هو خاموشيءَ مان تنگ ٿيو ان ڪري پهريون ان ئي ڳالهايو ”يار ڪهاڻيڪار.. ڪجهه ته ڳالها.. ڪجهه ته ٻڌاءِ“

مون لائبريري بلڊنگ کان نظرون هٽائي مرڪي هن ڏانهن ڏٺو ”يار اڄ ڪو قصو ڪائي ڪهاڻي ٻڌاءِ“

هن ڳالهايو.

آءُ سمجھي ويس ته خاموشيءَ مان پيدا ٿيل بوريت کي ڳالهاڻي، مون کي تنگ ڪري ڏور ڪرڻ ٿو چاهي.

نه ته هو ڪنهن ڪهاڻي جي فرمائش؟! ناممڪن.

مون به اُلتو کيس ٻور ڪرڻ جو سوچي مرڪي چيو ”ڪهاڻي ٻڌندي؟“

هن ڇانهه جو وڏو ڍڪ پري ڪنڌ لوڏي ها ڪئي ”چڱو ٻڌ پراڻي وقتن ۾ ڪنهن ڏورانهين ملڪ جو هيو ڪو هڪ واپاري... هڪ پيري واپار سانگي گڏيل هندوستان جي هڪ علائقي ۾ آيو جتي کيس هڪ ڳالهائيندڙ پڪي وڻي ويو جنهن کي کڻي هو پنهنجي ملڪ آيو“

مون ڏٺو ته ڪهاڻي ٻڌندي هن جي مرڪ ڪجهه گھري ٿي وئي هئي پر مون ڪهاڻي ٻڌائڻ جاري رکيو

”هو ان پڪيءَ جو هر طرح خيال رکندو هيو کيس پسند جي خوراڪ ڏيندو هيو پر پوءِ به پڪي اڪثر اداس ۽ ڇپ ڇپ رهندو هيو..“

مون ڏٺو ته هن جي مرڪ وڌيڪ گھري ٿي وئي هئي مون کائڻس پڇيو

”لڳي ٿو ته هي ڪهاڻي تنهنجي ٻڌل آهي
ائين نه؟“

”ها... هن مرڪ سان جواب ڏنو ۽ اڳتي ڪهاڻي هُو پاڻ ٻڌائڻ لڳو
”واپاري، پڪي کان پڇي ٿو ته تون چو اڏاس رهين ٿو؟ توکي ڇا ڪپي؟
جنهن تي پڪي کيس چوي ٿو ته مون کي آزادي ڪپي.
ائين نه؟“ ڪهاڻي ٻڌائيندي هن مون کان تصديق ڪرڻ چاهي ته آءُ
کيس اها ئي ڪهاڻي ٻڌائڻ پئي چاهي نه؟
”ها ... پر...“ مون جواب ڏيڻ چاهيو ته هن وري بي صبريءَ مان
منهنجي ڳالهه ڪٽيندي چيو

”پر ڇا ... اها ڪهاڻي ائين ئي آهي .. پڪي کيس چوي ٿو ته پلا هو
جڏنهن وري سندس وطن ڏانهن وڃي ته اتان جي پڪين کي سندس سلام ڏي
۽ ان واپاريءَ جو جڏنهن اوڏانهن وڃڻ ٿئي ٿو ۽ کيس پنهنجي پڪيءَ جي
ڳالهه ياد اچي ٿي ته هو جهنگ ۾ ان جنس جي پڪين کي پنهنجي پڪيءَ
پاران سلام ڏي ٿو...“

هو جوش ۾ اڳواٽ ئي ڪهاڻي ٻڌائي مون ڏانهن داد طلب نظرن سان
ڏسڻ لڳو
”ها... پر...“ مون وري ڪجهه چوڻ چاهيو ته هن منهن خراب ڪندي
چيو

”اڃان ڪهڙي ها... پر... پلاس انجام ٻڌ...
واپاريءَ کان قيد ڪيل پڪيءَ جا سلام ٻڌي اهو پڪي ڪري پوي ٿو ته
واپاري سمجهي ٿو ته هو صدمي ۾ مري ويو آهي وري اها ڳالهه اچي پنهنجي
پڪي کي ٻڌائي ٿو ته هو به غش کائي ڪري ٿو پوي واپاري هن کي مئل
سمجهي ٻاهر ڪڍي ٿو ته پڪي يڪدم اڏري ٿو ۽ واپاري کي ٻڌائي ٿو ته
آزادي حاصل ڪرڻ لاءِ پنهنجي وطن جي پڪين پاران ڏسيل طريقي سان
مڪاري مان ڪم وٺندي بي هوشيءَ جو ناٽڪ ڪري آزادي حاصل
ڪئي...“

ڪهاڻيءَ جو انجام ٻڌائي هن داد طلب نظرن سان مون ڏانهن ڏٺو...
آءُ خاموش رهيس ته هن تهڪ ڏئي چيو
”تون چوندو آهين ته صرف تاريخ ئي مڪاري فريب ۽ ڌوڪي بازي
سان ڀري پئي آهي پر ڏس.. مڪاري ۽ فريب قصن ۽ ڪهاڻين ۾ به اٿئي.“
”تاريخ ۾ درج، ڌوڪن، مڪارين تي جشن به ملهايا ويندا آهن پر..“
هن چڙ مان منهنجي ڳالهه ڪٽيندي چيو
”يار هڪ تون ها... پر.. ها... پر ڏاڍو پيو استعمال ڪرين...
بس سڌي ڳالهه ته تون جيڪا ڪهاڻي ٻڌائڻ چاهين پيو هڪ ته ان ۾ به
مڪر ۽ فريب آهي ٻيو ته اها ڪهاڻي منهنجي ٻڌل ۽ پڙهيل آهي...“
ان وقت مون هڪ نظر لائبريري جي بلڊنگ ڏانهن ڏٺو ڪافي دير کان
مون کي لائبريري ڏانهن ايندي ويندي ڪوبه نظر نه آيو هيو.
ان لمحي مون سوچيو
”جنهن لائبريري ۾ پڙهڻ وارن جو آڇ، وڃ نه هجي، اهو به ڪتابن جو
صرف قبرستان آهي بس“
”ڇا پيو سوچين“
هن جي ڳالهائڻ تي آءُ وري هن ڏانهن متوجهه ٿيس
”تون اها ڪهاڻي ڪنهن کان ٻڌي ۽ ڪٿي پڙهي؟“
مون هن کان پڇيو
”پنهنجن وڏن کان ننڍپڻ ۾ ٻڌي هئيم ۽ وري پراڻن ڪتابن ۾ پڙهي
اٿم“
مون ڊگهو ساھ کڻي خالي ڪپ ڏانهن ڏٺو جيڪو وري ڪنهن ڊگهي
بحث جي صورت ۾ ٻئي چانهه جي فضول خرچي لاءِ هرڪائيندي محسوس
ٿيو
”پر... تون جنهن وقت اها ڪهاڻي ٻڌائي رهيو هئين مون توکي ان وقت
به روڪڻ پئي چاهيو ڇو ته تون وڏن کان ٻڌل ۽ پراڻن ڪتابن ۾ پڙهيل

واپاريءَ ۽ پڪيءَ جي پراڻي نسل جي ڪهاڻي ٻڌائي رهيو هئين. جڏهن ته مون توکي واپاري ۽ پڪين جي نئين نسل جي ڪهاڻي ٻڌائڻ پئي چاهيو.. ”
 ”واپاري ۽ پڪي جي نئين نسل جي ڪهاڻي؟“

هن حيرت مان پڇيو

”ها.. واپاري ۽ پڪين جي نئين نسل جي ڪهاڻي به ايسٽائين ته هڪ ئي آهي جو پڪي، مري وڃڻ جو ناٽڪ ڪري ٿو ته واپاري کيس مئل سمجهي پنڃري مان ڪڍي ٿو پڪي اڏري وڃي ٿو..“

هو حيرت ۽ شوق مان منهنجي ڳالهه ٻڌي رهيو هيو

”پڪي جڏهن واپاري کي ٻڌايو ته هن آزادي لاءِ مرڻ جو صرف ناٽڪ ڪيو هيو ۽ ائين پڪي اڏري ويو ته واپاري کي پاڻ مٿان وڏي ڪاوڙ آئي...“

هن سوچيو ته هن جو پيسو، عقل، تجربو سڀ ڪجهه فيل ٿي ويو هيو.

هن ڪجهه عرصي بعد ان ئي علائقي مان پئسي جي زور تي هڪ ٻيو پڪي گهراڻي پنڃري ۾ قيد ڪري ڇڏيو پر هاڻي هو ان ڳالهه سان ڪاڻي غرض نه رکندو هيو ته پڪي اداس آهي يا خوش؟

وڏو عرصو گذريو، واپاري ڪراڙو ۽ سندس پٽ جوان ٿيو. واپاري پنهنجي پٽ کي پڪيءَ جي ڪيل مڪاري بابت ٻڌايو ته جيئن هو به ڪڏهن پڪيءَ کان ڌوڪو نه کائي سندس پٽ واعدو ڪيو ته هو هوشيار رهندو ۽ سندس تجربن ۽ نصيحتن تي هلندو.

نيٺ واپاري مري ويو. سندس پٽ سندس سمورو ڪاروهنوار سنڀاليو. ۽ هو به جڏنهن واپار لاءِ انهيءَ پڪيءَ جي وطن ۾ آيو ته کيس پيءُ جون ٻڌايل سموريون ڳالهيون ياد آيون، هن سوچيو ته ان جهنگ جي پڪين کي وڃي ٻڌائي ته هن وٽ قيد سندن نسل جو پڪي کين سلام پيو ڏي. واپاري جي پٽ سوچيو ته ڏسان ته هيئنر هو ڪهڙو ناٽڪ ٿا ڪن پر هو سندن فريب ۾ نه ايندو ۽ مٿن خوب کلندو.“

آءُ هڪ لمحي لاءِ خاموش ٿيس ته هن بيچينيءَ مان پاسو ورتايو.

جڏهن ته مون وري هڪ نظر لائبريري بلڊنگ ڏانهن ڏٺو شايد تائيم
ختم ٿيڻ ڪري ٻاهرين گيت بند نظر آيو تڏهن مون سوچيو هاڻي هتان
اڻتدس ته گيم ڪيڏي وقت گذارڻ لاءِ ڪلب هليو ويندس
لائبريريون جلد بند ٿينديون آهن پر گيم ڪلب ته دير تائين ڪليل
هوندا آهن

”ڇا پيو سوچين؟“ هن پڇيو

مون بي ڌياني مان چيو

”بابا چونڊو آهي ته جڏهن نئين نسل لاءِ...“

هن خار مان چيو

”تنهنجي ۽ منهنجي بابا جا قول هڪ جهڙا آهن تون مون کي واپاري ۽

پڪين جي نئين نسل جي ڪهاڻي ٻڌائي رهيو هئين..“

مون کي به ياد اچي ويو ته مون وري ڪهاڻي جو رهيل حصو ٻڌائڻ

شروع ڪيو

”واپاري جو پٽ ان جهنگ ۾ آيو، هن ڏٺو ته ان نسل جا پڪي جنهن وڻ

تي ويٺا هيا اهو وڻ ڊگهو ۽ گهاٽو هيو پر ان وڻ جو مٿيون حصو ته ساڻو ۽

تاريون پنن سان ڀريل هيون جڏهن ته هيٺيون حصو سڪل هيو

هرتاريءَ تي پڪي ٽولن جي صورت ۾ ويٺل هيا

واپاري جي پٽ کين زور سان سلام ڏئي متوجهه ڪيو ۽ ٻڌايو ته سندن

نسل جو پڪي سندس وٽ پنڃري ۾ آهي ۽ هو کين سلام پيو ڏئي..

واپاري جي پٽ ڏٺو ته سمورا پڪي يڪدم خاموش ٿي ويا هيا.

وري هڪ ٽولي جا پڪي جنن جو پڇهنب کيس قلم جهڙو لڳو آهي وري

پاڻ کي ٺاهڻ ۾ لڳي ويا جڏهن ته هڪ ٽولي جي وچ ۾ ڪاري رنگ جو

پڪي هيو جنهن جي چوڦير ڪافي پڪي ويٺا هيا ان پڪيءَ ڪاوڙ واري انداز

۾ ٻين پڪين کي چيو

”اسان جي نسل تي، دنيا جي ڪهڙي به ڪنڊ ۾ ظلم ٿي اسان کي آواز

اٿارڻ ڪپي... بدلو وٺڻ ڪپي“

واپاري جو پٽ هڪ لمحي لاءِ پريشان ٿي ويو
ڪاري رنگ جي پڪي جي اڪسائڻ تي ڪافي پڪي جوش ۾ اچي ويا
هيا.

”اسان کي هن جون اکيون ڪڍڻ ڪين“
ڪارو پڪي ٻين کي پنهنجي نسل جي تاريخ جا حوالا ڏيڻ لڳو هو.
واپاري جي پٽ اتان پڄڻ جو ارادو ڪيو عين ان وقت هڪ پڪي جيڪو
اڪيلو هيو ۽ سڪل ٿاريءَ تي ويٺو هيو. تنهن واپاري جي پٽ کي چيو
”پنجري ۾ بند پڪيءَ کي وڃي چئو ته هاڻي ٻاهرين کان مڪر فريب سڪڻ ۽
مدد جو آسرو ڇڏي پاڻ سوچ ته توکي حالتن مطابق ڇا ڪرڻ ڪپي...
ٻاهرن جي مدد سان ملندڙ آزادي هميشه مقروض رهندي آهي...“



نه ٻڌائي سگهيل ڳالهه

موٽر سائيڪل کي تازي پيل برسات جي پاڻي کان بچائيندي، ڪجهه گهٽيون ڪراس ڪري جڏهن مين روڊ تي پهچي، شهر کان ٻاهر ويندڙ رستي تي هلڻ لڳو ته مون پڇيو.

”شهر کان ٻاهر ڪيڏانهن ڪاڪا؟“

مان کيس ڪاڪو سڏيندو هيس.

”يار موسم جو مزو وٺڻ شهر کان ٻاهر“

هن خوشگوار موڊ ۾ ورندي ڏني.

مون به وڌيڪ ڪجهه چوڻ بدران آسمان ڏانهن نهاريو آسمان تي ڪڪر ڇانيل هيا ۽ رکي رکي تيز هوا جسم سان لڳي عجيب قسم جو مزو ڏئي رهي هئي. شهر کان ٻاهر اچي. بهراڙيءَ جو علائقو شروع ٿيندي ئي، حميد موٽر سائيڪل جي اسپيڊ گهٽ ڪئي.

آئون الاءِ ته گهڻي عرصي کان پوءِ شهر کان ٻاهر نڪتو هيس.

شهر کان پري ۽ بهراڙي جو علائقو شروع ٿيندي ئي ائين محسوس ٿيڻ لڳو چڻ وقت جي رفتار رڪجي وئي هجي. سڪون ئي سڪون محسوس ٿيڻ لڳو هو. ذهن جي ته خاني مان يادگيريءَ جو هڪ ڌنڌلو عڪس اڀري آيو. ڳوٺ جو ڌنڌلو عڪس، جنهن ۾ منهنجو ننڍڙو، معصوم وجود بي فڪريءَ منجهان گهمي رهيو هو.

امڙ جون ٻڌايل ڳالهيون جيڪي ان عڪس کي چتو ڪنديون هيون.

”ابا، بهراڙيءَ ۾ ڏاڍو ڌڪيو وقت گذاريوسين...“

ڪو ويلو ماني کان بغير ته وري اڪثر چتيون لڳل ڪپڙا پائيندا هياسين ۽ پيرا گهاڙي...“

وڌيڪ ٻڌائيندي هئي ته ڪيئن نه بابا مڙسي ڪئي. ڳوٺ ڇڏي شهر آيو. مزدوري ڪيائين ۽ مون کي پڙهايائين... ۽ وري مون کي هڪ پرائيويٽ ڪمپني ۾ ئي سهي، پر سٺي نوڪري ملي وئي هئي.

”روايتي ڪهاڻي“ اهي يادون ايندي الاءِ ڇو دل ئي دل ۾ ڪلي مون سوچيو. ”اڄ به ڳوٺ ۽ ڳوٺ وارن جي ساڳي زندگي“

”ڪاڪا اڃان ڪيترو ٻاهر هلندي؟“ مون حميد کان پڇيو.

”بس سهڻا اجهوان موڙ تي پهتاسين“ هن جواب ڏنو.

پر مان نه سمجهي سگهيس ته ڪهڙو موڙ؟

جلد ئي هو وڏي روڊ کان لهي ڪنهن ڪڇي رستي تي هلڻ لڳو ۽ پوءِ هڪ وڻ جي ڀرسان موٽرسائيڪل روڪيندي مون کي آڱر مٿي ڪري هڪ ڪرڻ جو اشارو ڪري هليو ويو ان وچ ۾ آءُ ڪجهه پري کان نظر ايندڙ به ڳوٺ ڏسي چڪو هوس، ڪافي سرسبز علائقو هيو.

جلد ئي حميد موٽي آيو.

”ڪجهه ٻڌاءِ ته سهي ڪيسيتائين هلڻو آهي ۽ ايڏانهن هلڻ جو مقصد ڇا آهي“ مون پڇيو.

”يار آءُ هڪ ٻئي دوست سان گڏ اڪثر هن طرف ايندو آهيان“ حميد ٻڌايو.

”پر ڇو؟“

”اصل ۾ هن رستي جي ٻنهي پاسن کان ڳوٺ آهن جن جي گهرن مان عورتون ۽ ڇوڪريون ڪم ڪار، سانگي نڪرنديون رهنديون آهن“

حميد جي چپن تي مرڪ اچي وئي هئي.

”ته پوءِ؟“ مون ڪجهه ڪجهه سمجهندي پڇيو.

”يار چتيون لڳل ته ڪٿان قاتل ڪپڙن مان سندن ظاهر ٿيندڙ جسم ڏسي...“ هو تصور ۾ ئي چڻ لذت حاصل ڪري رهيو هو

”هل ته واپس هلون“

مون سندس ڳالهه اڌ ۾ ڪٽيندي ڪنڌ هيٺ ڪندي چيو.

”ڇو؟“ هن حيران ٿيندي پڇيو.

آءُ کيس نه ٻڌائي سگهيس ته چتيون لڳل ڪپڙن واري هر عورت ۾ مون کي پنهنجي ماءُ ڏيک ڏيندي آهي.



سُڪل وٽ تائين سفر

هُو هوٽل ۾ داخل ٿيو ۽ ڪنهن خالي ڪرسي لاءِ هيڏانهن هوڏانهن ڏسڻ لڳو.

هوٽل جون تقريبن سموريون ڪرسيون تي ماڻهو ويٺل نظر آيس. ڪو چانهه پيئندي، ڪي ماني کائيندي ڳالهائين ڪندي نظريئي آيا. اوچتو ئي سندس نظر خالي پيل ڪرسي تي پئي ته هو تيزي سان اتي پهتو پر اُتي اڳ ۾ ويٺل ٻن نوجوانن کي ڏسي هٻڪي بيهي رهيو انهن نوجوانن مان هڪ نوجوان تبيل تي ڪنهن ڪاغذ تي ڪجهه لکي رهيو هيو ۽ ٻي ۾ ويٺل نوجوان شايد کيس ڪجهه چوندو پئي ويو.

انهن جي ويجهو پهچي ڀرسان خالي ڪرسي ڏسڻ باوجود هو هٻڪي بيهي رهيو ته هنن نوجوانن به ڪنڌ ورائي هن ڏانهن ڏٺو، ڪجهه لمحا هو سڀ هڪٻئي ڏانهن خاموشي مان ڏسندا رهيا.

نوجوانن کي مصروف ڏسي هنن جي ڀرسان ويهڻ مناسب نه سمجهندي هو واپس وٺڻ لڳو هيو ته انهن مان هڪ نوجوان کيس تيزي سان سڏ ڪيو. ”چا چا سائين، اوهان هت ويهي سگهو ٿا“

ٻئي هنڌ ڪنهن خالي جو آسرو گهٽ هجڻ ۽ هڪ نوجوان جو پاڻ مرادو کيس اجازت ڏيڻ تي هٻڪندي ويهندي چوڻ لڳو. ”مهرباني پٽ، اوهان کي برو ته نه لڳندو؟“

”نه نه سائين، هوٽل ڀريو پيو آهي بي هنڌ ڪرسي نه ملندو“ ڪاغذ تي ڪجهه لکندڙ نوجوان ساڻس وري به ڳالهايو هيو جڏهن ته سندس ڀرسان ويٺل ٻئي نوجوان جي چهري جي تاثرات مان صاف محسوس ٿي رهيو ته هن کي ان ڪراڙي جو اتي ويهڻ ڪو نه وڻيو هيو پر پوءِ به هو خاموش رهيو هيو.

”ها ته اڳتي ڇا لکان؟“

ڪاغذ تي ڪجهه لکندڙ نوحوان پنهنجي ڀر ۾ وينل نوحوان ڏانهن
ڏسندي پڇيو.

ڀر سندن دوست ڪو جواب ڏيڻ بدران هڪ نظر نئين آيل ڪراڙي تي
وڌي ۽ خاموش رهيو.

لکڻ وارو نوحوان سمجهي ويو ته نئين آيل ماڻهو جي ڪري سندس
دوست کيس ڪجهه چوڻ لڪرائڻ کان هٻڪي رهيو آهي.

هن ڪلندي، نئين آيل ماڻهو ڏانهن ڏسي پنهنجي دوست کي چيو.
”ڇڏ يار هن کان ڇا جو شرمائڻ... نه اسان هن کي سڃاڻيون، نه اسان کي
سڃاڻي جو جي ڪنهن سان ڳالهه ڪندو“
نئون آيل همراهه هڪ لمحِي لاءِ شرمندگي منجهان هنن ڏانهن ڏٺو ۽
چوڻ لڳو.

”مون کي شايد هتي نه ويهڻ گهرجي ها... مون...“
”نه نه سائين ويٺا رهو... هي مون وارو دوست حد کان ڪجهه وڌيڪ
شريف ۽ شرميلو آهي... ڀلا هڪ نوحوان چوڪرو پنهنجي محبوبه ڏانهن خط
لکرائي پيو ته ان ۾ شرم جي ڪهڙي ڳالهه؟“

محبوبه جي ذڪر تي ٻيو نوحوان ڪجهه وڌيڪ بي چين ڏسڻ ۾ پئي
آيو جڏهن ته نئون آيل ڪراڙو ڪو جواب ڏيڻ بدران هلڪو مرڪي پيو.
”ڀلا سائين جواني ۾ ماڻهو اهو سڀ ڪجهه ناهي ڪندو ڇا؟“

لکندڙ نوحوان وڌي بي باڪي سان پڇيو ان وچ ۾ هونل جو بيرو آيو
هيو جنهن کي نئين آيل ڪراڙي چانهه جو آرڊر ڏنل وڃ ۾ ٻنهي نوحوانن
نئي آيل ڪراڙي جو جائزو ورتو.

هو خوش لباس، صحت مند پئي ڏسڻ ۾ آيو پر گڏوگڏ صاف لڳو پئي
ته هو ڪو ڳوٺاڻو هيو سندس هٿ ۾ پلاسٽڪ جي ننڍڙي ٿيلي ۾ ڪو
سامان پڻ هيو.

”ٻڌائي ساجد ته اڳتي ڇا لکان؟“

ساجد هڪ نظر وري ڪراڙي تي وڌي ۽ جان ڇڏائڻ واري لهجي ۾ چوڻ لڳو

”بس لکينس ته ڪجهه ڏينهن ۾ آءُ پنهنجي والدين کي سندس گهر موڪليندس“

لکڻ واري نوجوان اهو سڀ لکيو ۽ وري ساجد ڏانهن ڏسڻ لڳو.

”بس ايترو ڪافي آهي“ ساجد تڪڙي چيو.

لکڻ واري هڪ اڌ جملو لکي وري ان ڪراڙي ڏانهن ڏسي چيو.

”اوهان جو ڇا خيال آهي محبت واقعي لکي لکي ڪرڻ گهرجي؟“

ڪراڙي هڪ نظر ٻنهي ڏانهن نهاري هوريان هوريان چوڻ لڳو

”سائين اوهان پڙهيل لکيل ماڻهو آهيو اوهان ئي بهتر ڄاڻو ٿا ته ڇا ڇا

ڪرڻ مناسب آهي يا نه... هونئن به اڄ ڪلهه دور ڪجهه تبديل ٿي چڪو

آهي... هر شئي جا معيار ئي بدلجي ويا آهن...“

آخري جملو چوندي ڪراڙي جو لهجو ڪجهه اداسي ڀريو محسوس ٿيو

هيو.

”اوهانجي دؤر ۾... يعني اوهانجي جواني واري دؤر ۾ محبت جا ڪهڙا

معياري هيا؟“

لکڻ واري نوجوان بغير ڪنهن تڪلف جي ڪراڙي کان پڇيو.

سوال ٻڌي ڪراڙي هڪ ڊگهو ساھ کنيو ۽ خاموشي سان ڪجهه

سوچڻ لڳو، شايد ڪي بي شمار يادون هڪ ئي وقت سندس ذهن کي پاڻ

ڏانهن ڇڪڻ لڳيون هيون نوجوانن کي پاڻ ڏانهن ڏسندو ڏسي هوريان چوڻ

لڳو.

”اهو سچ آهي ته نوجواني جون پنهنجون ڪجهه گهرجون، خواهشون

هونديون آهن پر انهي باوجود به پنهنجي پر پاسي جي ماحول رسمن، رواجن

کي به ڏسڻو ٿو پوي اسان جي نوجواني واري دؤر ۾ ڪنهن به مرد توڙي

عورت جي محبت لکيل هوندي هئي ته سندس عزت ۽ زندگي محفوظ

هوندا هيا هن دور ۾ ته پنهنجي محبت جا قصا عام ڪرڻ کي بهادري ۽
فخر جهڙي ڳالهه سمجهيو پيو وڃي.

ان وچ ۾ هونل جو بيرو هن لاءِ چانهه رکي ويو هيو ۽ ڪراڙو ڪافي دير
تائين چانهه جي ڪپ کي خاموش ٿي گهوريندو رهيو هيو.
”اهو ته شايد اڄ ڪلهه به اوهان ۾ رسم آهي ڪارو ڪاري ڪري مارڻ
جي“

لکڻ واري نوجوان جو لهجو ڪجهه ٽوڪ ڀريو هيو.

”ها“ ڪراڙي ڪنڌ هيٺ ڪري چيو.

نوجوان نه سمجهي سگهيا ته هن جي لهجي ۾ شرمندگي آهي يا ڏک؟

”ڇا محبت ڪرڻ وارن کي برداشت ڪرڻ بي غيرتي آهي؟“

”آءُ ڪجهه نٿو چئي سگهان نوجوان... ڪڏهن ڪڏهن غلط رسمن کي
به هلائڻو پوي ٿو“

ڪراڙي هوريان چيو.

”پر اها غلط ڳالهه آهي ته اهڙي فطري جذبي رکڻ وارن کي غلط
سمجهيو وڃي“

نوجوان جو لهجو ڪجهه تيز هيو.

”پر اوهان ڏسي رهيا هوندا ته اڄ ڪلهه محبت جي نالي تي ڇا ڇا نه
ڪيو پيو وڃي.“

”ها ڪجهه غلط به ٿي رهيو آهي پر پوءِ به محبت کي برداشت ڪرڻ جو
حوصلو هجڻ گهرجي“

نوجوان پنهنجي ڳالهه تي ضد وانگر بينو رهيو ڪراڙو ڪجهه لمحا

کيس خاموشي سان، غور سان ڏسندو رهيو وري آهستي چوڻ لڳو.

”معاف ڪجائين نوجوان صرف ڳالهيون ڪرڻ يا ٻين کي نصيحت
ڪرڻ سولو آهي پر پاڻ برداشت ڪرڻ ڏکيو“

”نه نه سائين... حوصلو ۽ حقيقت پسندي هجي ته ڪاٺي ڳالهه
مشڪل ناهي“

نوحوان جو لهجواتل هيو.
ڪراڙي نوحوان ڏانهن ڏسي ڪجهه چوڻ چاهيو پر ڪجهه سوچي
خاموش رهيو.

نوحوان کيس نرم لهجي ۾ چيو.
”چاچا سائين... اوهان جيڪو ڪجهه چوڻ چاهيو ٿا بغير ڪنهن هٻڪ
جي چئو، مون ۾ برداشت ڪرڻ جو حوصلو آهي.“
ڪراڙو چوڻ لڳو.

”نوحوان... ڳالهه ڪجهه ڪٽوڙي آهي ڪٿي توهان ناراض نه ٿيو؟“
”ضرور چئو چاچا... مان به پنهنجي حوصلي کي آزمائڻ ٿو چاهيان“
نوحوان کلي چيو.
ڪراڙي ڊگهو ساھ ڪٽي چيو.

”ته پوءِ ٻڌاءِ ته جيڪڏهن تنهنجي ڌيءَ، تنهنجي پيٽ سان ڪو محبت
جي دعوا ڪري ته....؟“

جملو اڌ ۾ ڇڏي ڪراڙو هن ڏانهن غور سان ڏسڻ لڳو. جڻ کيس ڊپ
هيوت نوحوان جواب ۾ کيس ڌڪ هڻڻو يا گاريون ڏيندو.

خط لکڻ واري نوحوان هڪ ڊگهو ساھ کنيو. سندس چهرو ائين ئي
پرسڪون رهيو جڏهن ته ٻئي نوحوان ساجد، ڪراڙي ڏانهن ڪاوڙ واري انداز
۾ گهوري ڏٺو خط لکڻ واري نوحوان هن ڏانهن ڏسندي هوريان چوڻ لڳو.

”سائين... اوهان نيڪ پيا چئو ته اهڙي ڳالهه پنهنجي ڌيءَ، پنهنجي
پيٽ بابت برداشت ڪرڻ ڏکيو آهي. پر... پر آءٌ وري به چوندس ته اسان کي
سهڻ ۽ برداشت کان ڪم وٺڻو پوندو.. آءٌ اوهان کي اهو ٻڌائيندي قطعي
شرمندو ناهيان ته ها مون پنهنجي پيٽ کي پنهنجي سٺو ڏانهن خط
لکندي پڪڙيو هيو..“

ڪراڙي سان گڏ ساجد به ان ڏانهن چرڪي ڏنو نوحوان انهي پرسڪون
انداز ۾ چوندو رهيو.

”۽ مون ان ٻنهي جي شادي ڪرائي ڇڏي“

ساجد ۽ ڪراڙو حيرت مان هن ڏانهن ڏسندا رهيا ڪافي دير تائين
ڪنهن به ڪجهه نه ڳالهايو.

ڪراڙي چانهه جي ڪپ مان هڪ وڏو ڍڪ ڀريو ڪپ رکي بغير ڪجهه
ڳالهائڻ جي اتان اٿي ٻاهر نڪري آيو. ڪجهه فاصلي تي بس اسٽاپ هيو ۽
هو پنهنجي ڳوٺ جي بس ۾ سوار ٿيو سڄو رستو هو ڪجهه سوچيندو رهيو.
ڳوٺ پهچي بس مان لٿو ته تازي هوا جي احساس سان گڏ شهر، شهر
جون ڳالهيون ڄڻ وساري ويٺو ۽ ڪچي رستي تان هلندي هڪ طرف هڪ
ڊگهي، سڪل وٺ تي نظر پئس ته هڪ دم بيهي رهيو ۽ اڪيون ڦاڙي ان وٺ
ڏانهن ڏسڻ لڳو.

اوچتو سندس اڪيون ڀرجي آيون چپن ۾ هلڪو لرزو پيدا ٿيو. هو غور
سان سڪل وٺ کي ڏسي ياد ڪرڻ لڳو ته ڪئين ڪئي ورهه اڳ... جڏهن هو
به جوان هيو ۽ هي وٺ به ساڻو هيو تڏهن هن ان وٺ جي هڪ تاري سان
پنهنجي پيٽ کي محبت ڪرڻ جي ڏوهه ۾ سندس ئي رڻي سان ڦاهي ڏني
هئي.



محبوبه ۽ گهرواري

هن ٻين دوستن کان لڪائي هن جي ڪن جي ڀرسان منهن آڻيندي چيو
”يار جمال... فوٽو ڏيکارايائين؟“
”ڪنهن جو؟“

”هن جو..“ ٿوراڪ سان اشارو ڪندي چيو
۽ جمال هڪ لمحي ۾ ئي سمجهي ويو ته ”هن“ جو، مان مطلب هيو
ناديه يعني ٿور جي محبوبه جو.

جمال سوچ ۾ پئجي ويو ته هو پنهنجي دوست نور جي محبوبه ناديه جو
فوٽو ڪيئن ڏسي؟ ڪيس خواهش هجڻ باوجود چڻ مناسب نه پئي لڳو
هن جي ڪنهن فيصلي ڪرڻ يا جواب ڏيڻ کان اڳ ئي نور هڪ تصوير
هن کي ڏيندي چيو

”ڏس... هي اٿئي اها“
جمال فوٽو ڏسڻ کان اڳ هڪ نظر سڀن دوستن تي وڌي هوسپ تي وي
تي هلندڙ ڪرڪيٽ ڏسڻ ۾ گر هيا.

هن وري فوٽو ڏٺو. شادي جي ڪنهن پروگرام ۾ سهرا ڳائيندڙ
چوڪرين جي تولي مان هڪ چوڪريءَ جو چٽو فوٽو هو.
هلڪي گلابي ڪلر جي ڪپڙن ۾ چوڪري ڪجهه وڻندڙ لڳي رهي
هئي.

”ڪيئن آهي؟؟“ نور چڻ هن کان پنهنجي پسند تي داد گهرڻ پئي
چاهيو.

جمال هن پيري پنهنجي نظر سان نه پر پنهنجي دوست جي نظر سان
فوٽو کي ڏسندي چيو.

”خوبصورت... ڏاڍي خوبصورت“
۽ پوءِ ڪرڪيٽ ڇڏي نور ڪافي دير تائين ڪيس ناديه بابت اڳ ٻڌايل
۽ نيون ڳالهيون وڌي جوش سان ٻڌائيندو رهيو.

ڪجهه ڏينهن کانپوءِ نور ناديم جا خط به جمال کي ڏيکاريا جيڪي هن انتهائي محبت وارن لفظن ۾ لکيا هيا جيڪي پڙهڻ کان پوءِ لوڻ جهڙي ڪنهن ماڻهوجو وجود سڄو سارو مصريءَ جهڙو منوڻي پوندو آهي. ناديم نور جي پاڙي جي چوڪري هئي ان ڪري نوري ئي عرصي ۾ هو لڪ ڇپ ۾ هڪ ٻئي سان ملڻ لڳا هيا.

”اڄ مون کيس چوڙيون وٺي ڏنيون... اڄ ڳالهائيندي ڳالهائيندي مون کيس چوندي پاتي ايڏي رڙ ڪيائين ذري گهٽ پڪڙجي پيا هياسين“ هو روز جمال کي ننڍيون ننڍيون ڳالهيون به ٻڌائيندو هيو.

هڪ ڏينهن نور ڏاڍو خوش هيو جمال جي پڇڻ تي بهڪندي چيائين: ”اڄ مون پهريو ڀيرو هن کي ڪس ڪيو آهي“ جمال کان ٽهڪ نڪري ويو سوچيائين.

”محبت ۾ انسان ڪيئن نه ننڍي ننڍي ڳالهه مان به انجواءِ ڪندو آهي“ نور روز ناديم جون ڳالهيون ايتري حد تائين ٻڌائيندو هيو جو جمال کي محسوس ٿيو هوءَ ته ڄڻ ناديم به هنن جي دوستيءَ واري حلق ۾ شامل آهي ۽ هر وقت هنن سان گڏ هوندي آهي

پوءِ نور کيس ڪاليج کان موٽڻ وقت ناديم ڏيڪاري هئي. بظاهر هوءَ به عام چوڪري هئي خوبصورت، خوش لباس بس فرق اهو هوءَ نور لاءِ عام چوڪري نه پر محبوبه هئي. هڪ ڀيري دوستن ٻاهر ڪٿي ٿوڙ جو پروگرام ٺاهيو سڀ تيار ٿيا ۽ هلڻ وقت کان ڪجهه دير اڳ نور جمال کي ٻڌايو ”آءٌ نه هلندس“

”ڇو؟“ جمال حيرت مان پڇيو.
 ”سڄ ٻڌايائين؟“
 ”ها“

”يار مون جڏهن تصور ڪيو ته به ٿي ڏينهن، ناديم کان پري رهڻو آهي، ته منهنجو ساھ بند ٿيڻ لڳو، ان ڪري مون نه هلڻ جو فيصلو ڪيو آهي“

ٿور ٻڌايو

جمال ڪلڻ لڳو پر کيس ڪجهه نه چيائين ان ڏينهن سمورا دوست ٿور تي هليا ويا هيا شام جو ٿور وٽ جمال آيو هيو. جمال کي ڏسي ٿور حيرت مان پڇيو.

”تون ڇو نه وئين ٿور تي؟“

”يار مون تصور ڪيو ته ٿور کان بغير به، ٿي ڏينهن ٻاهر رهڻو پوندو ته ساڻه منجهڻ لڳو.“

جمال کيس هن جوئي چيل جملو ٻڌايو ته ٻنهي کان تهڪ نڪري ويو هو.

نور جي خواهش مطابق هن جي شادي ناديم سان ٿي وئي. ٿور اڳ کان وڌيڪ ڪلڻو ٿي ويو هيو، بس فرق اهو ٿيو هو جو هو هاڻي دوستن کي گهڻو وقت نه ڏئي سگهندو هيو. پر دوست به ڪا شڪايت ڪانه ڪندا هئس.

ٻين دوستن جي ابتڙ جمال وري به نور جي گهڻو ويجهو هو. هن کي جڏهن به سڪ لڳندي هئي ته هو ٿور سان ملڻ ويندو هيو ۽ هو نور جي گهر جي ويجهو هڪ هوٽل ۾ ويهي ڪجهه دير ڪچهري ڪري هليا ويندا هيا.

جمال هڪ رات ڪجهه دير سان گهر پهتو. کيس خبر پئي ته هن جي مڱڻي سندس سئوٽ سان طئي ڪئي وئي آهي... هن کي ڪا حيرت نه ٿي ڇو ته ان سلسلي ۾ ٻنهي گهراڻن ۾ ڳالهين هڻندڙ هيون.

جمال سوچيو ته اها خوشخبري ٿور کي هن ئي وقت ٻڌائڻ ڪپي. هو گهر کان نڪري آيو پهريون سوچيائين ته نور کي فون تي ئي خوشخبري ٻڌائي پر وري سوچيائين روبرو ٻڌائڻ ۾ وڌيڪ مزو ايندو. هن وقت بچائڻ واري خيال سان ڀرواري پي سي او مان ٿور جو نمبر ملايو فون نور تي ڪنيو.

”يار ٿور... جلدي هوٽل تي پهچ“ جمال کيس چيو.

”ڇو؟ خير ته آهي؟“ نور حيرت مان پڇيو.

”ها توکي هڪڙي خوشخبري ٻڌائي آهي“

”يار فون تي ئي ٻڌائي ڪڍي هن مهل رات جو سيءُ ۾ ڪير اچي“

نور لٺوئيندي چيو
”ها سائين... هن مهل ”هن“ جي گرم پاڪر مان نڪرڻ لاءِ دل ئي نٿي
چوئي ”جمال نجات ۾ توڪ ڪئي؟“
هڪ لمحي لاءِ نور ڪو جواب نه ڏنو.
”يار هڪڙي ڳالهه چوان؟ ناراض نه ٿجان؟“
نور جو سنجيده لهجو ٻڌي هو ٿورو حيران ٿيو.
”ها ها... چئو“
”يار... بيهه... ناديم بابت ڪجهه ڳالهائيندي احتياط ڪندو ڪر...
هاڻي هو تنهنجي پايي، منهنجي گهرواري آهي“
نور ايترو چئي رسيور رکي ڇڏيو.
جمال حيرت مان رسيور کي گهوريندي رهجي ويو.
کيس ائين لڳو ڇڻ ناديم جو محبوبه کان گهرواري ٿيڻ کان پوءِ نور سان
سندس بي تڪلفي واري لائين ڪٽجي وئي هجي.

♦♦♦*♦♦♦

ٻوءَ

اهڙن موقعن تي مرد ئي اڪثر سوال پڇندا آهن هن به پڇي ورتو.
”تون هن لائين ۾ ڇو آئي آهين؟“
عورت مرڪي پئي.
ڪرسيءَ تي پاڻ کي وڌيڪ ڍورو ڇڏيندي سگريٽ جو هڪ ڊگهو ڪش
هنيائين.
”مان ڪوبه ڪوڙ، ڪاٺي به ڳالهه ڪري توکي مطمئن ڪري سگهان
ٿي...“
عورت مرڪندي چوندي رهي.
”تون سچ ٻڌاءِ.. تون مون وٽ ڇو آيو آهين؟“
مرد، جيڪو فارغ ٿي هاڻي وڃڻ جو سوچي رهيو هيو هڪ لمحي لاءِ
چپ ٿي سوچڻ لڳو ڇڻ سچ ڳالهائڻ جو پنهنجي اندر حوصلو پيدا ڪري
رهيو هجي.
اهو سوچڻ کان پوءِ ته سچ ڳالهائڻ ۾ کيس ڪوبه خطرو ناهي ڪو به
نقصان ناهي. هن به سچ ئي ڳالهائيندو.
”اصل ۾ ڪجهه ڏينهن کان مون کي پنهنجي گهرواريءَ کان دونهن
جي ٻوءَ پئي اچي..“
مرد ڳالهه پوري ڪري هڪ نظر عورت ڏانهن ڏٺو.
عورت وري مرڪي پئي هئي
بلڪه اڳين کان وڌيڪ جاندار ۽ معنيٰ خيز مرڪ.
عورت سگريٽ جو هڪ ٻيو وڏو ڪش هنيو ۽ اٿڻ لاءِ تيار ٿي وينل مرد
جي چهري تي سگريٽ جو دونھون ڇڏيو.
مرد، هن حرڪت کي به هڪ ادا سمجهي مرڪي پيو.

دائرن ۾ گم ٿيل ڪهاڻيون

منهنجو دوست به عجيب ماڻهو آهي، سڏائيندو ته پاڻ کي اديب آهي پر ڪافي عرصي کان لکيو ڪجهه به ڪونه اٿئين. پڇندو آهيانس ڇو نٿو لکين؟

چوندو آهي هاڻي مون کان رواجي ڪهاڻيون لکڻ ڪونه پڄن.
”ته غير رواجي ڪهاڻيون لک؟“

”ها“ چئي آسمان ۾ اڪيون ڪيپائي ڇڏيون هيئن ۽ الاءِ ته ڇا سوچڻ لڳو هو.

”پلا ڪهڙي قسم جون ڪهاڻيون لکڻ توڙي چاهين؟“ مون پڇيو.
انهن ماڻهن جو ڪهاڻيون جيڪي عام ماڻهن کان لکيل رهن ٿيون
چوندي چوندي هو هوائن ۾ ڪجهه تصور ڪري هڪ آگر سان دائرو
ڪڍندو هيو.

هڪ ڀيري سڀ دوست ويٺا ٿي وي ته فلم ڏسي رهيا هياسين هو به
منهنجي ڀر ۾ ويٺو غور سان فلم ڏسي رهيو هو. اچتو ٿي وي اسڪرين ڏي
آگر ڪڍندي چيائين.
”هو ڏسين پيو؟“

”ها... ها... هيرو ڳائيندو پيو اچي“ مون جواب ڏنو.
”نه نه... هيرو نه... ان جي پويان... پري... تمام پري کان هڪ جهاز
ظاهر ٿيو هو؟“

”ها هڪ لمحي لاءِ هڪ جهاز جي جهلڪ ظاهر ته ٿي هئي“
”اهوئي... جهاز... يار سوچ ته سهي“ چئي هو ڪجهه پاڻ سوچيندي
چوڻ لڳو.

”يار سوچ ته سهي... جنهن لمحي هن جي فلم جي رڪارڊنگ ٿي رهي هئي ان وقت ڪيترا ته ماڻهوان جهاز ۾ ويٺا هوندا؟ ڪو ڪارڙو ڪو پورو ڪو جوان ته ڪو پوڙهو، ڪا خوبصورت چوڪري ته ڪونڊڙو ٻار.“

”ها يقينن هوندا“ مون ڪجهه نه سمجهندي چيو.

”يار ٿورو سوچ ته سهي ان لمحي جڏهن هن فلم جي سين جي رڪارڊنگ ٿي رهي هئي ان لمحي انهن جون ڇا ڇا سوچي رهيا هوندا؟“
آءٌ پنهنجي دوست جي ان سوچ تي حيران ٿي ويس پروري به ڪيس چيم
”ها... ضرور ڪجهه ته سوچي رهيا هوندا.“

”ته بس آءٌ انهن ماڻهن جي انهن لمحن جون ڪهاڻيون لکڻ ٿو چاهيان“
”تو ڪي ڪهڙي خبر ته اتي ڪير ڇا ڇا سوچي رهيو هو؟“

مون کلي پڇيو

”مون ڪي خبر آهي ته اهي ڇا ڇا سوچي رهيا هوندا...“

هن وڏي جوش مان چيو.

”مثال طور؟“

”مثال طور اهو ڪارڙو ماڻهو... خوشحالي جا خواب کڻي جواني ۾ بڻي
ديس ويو، سڄي زندگي اتي ڪمائي ڪمائي هاڻي ڪيس وطن جي مٽي پاڻ
ڏانهن ڇڪيو ته سندس اولاد به واپسي کان انڪار ڪيو. هو هاڻي اڪيلي
ڪجهه ڊالر کڻي وڃي پيو ۽ پنهنجا مائٽ به هن سان ايستائين پنهنجائپ
ڏيکاريندا جيستائين هن وٽ ڊالر رهندا“

هو شايد وڌيڪ ڪجهه چوي ها پر مون هن جي توجهه فلم ڏي ڪرائڻ

لاءِ چيو.

”هي منظر ڏس ڇا خيال آهي؟“

هن جي چپن تي مرڪ تري آئي، آگر سان پري کان ٿي وي اسڪرين
ڏي اشارو ڪندي چوڻ لڳو.

”هن منظر کي نه پر ان جي پس منظر تي سوچ“

”ڇا مطلب؟“ مون وري حيرت مان پڇيو.

”منظر ۾ ظاهري طرح ته هڪ ماڻهو هڪ هيرو واضح آهي، پر ان جي پس منظر ۾ ڏس ته ڪيترا نه ماڻهو نجي رهيا آهن اهي سڀ به هيرو ٿيڻ جي شوق ۾ گهرن مان آيا هوندا، ڪنهن گهر وارن جا پيسا چورائي ڪرايا ڪيا هوندا ته ڪنهن هيرو ٿيڻ جي آسري ۾ دوستن کان قرض کنيو هوندو پر هتي اچي بڻيا ڇا؟ ايڪسٽرا.“

هن جي چپن تي مسڪراھت وڌيڪ گهري ٿي وئي هئي ۽ هو اسڪرين ڏي اشارا ڪندو دائرا ٺاهيندو ويو

”ته پوءِ انهن تي ڪجهه لک نه؟“ مون چيو.

هڪ لمحي لاءِ هن ڪجهه سوچيو پر ڪنڌ انڪار ۾ ڏوٽيندي چيائين
”نه... هي سڀ به رواجي ماڻهو، رواجي ڪردار آهن... مان ته اڃان پيو ڪجهه پيو ڳولهيان“

ايتري ۾ وحيد کيس چڙب ڏيندي چيو:

”يار اديب خان... هاڻي فلم ڏسڻ ڇڏ...“

هو ٿورو مرڪي پيو هو. مون کي اک سان اشارو ڪندي چيائين
”پوءِ ڳالهايون ٿا.“

ان کان پوءِ به فلم جي منظرن ته هو دائرا ڪيندو ۽ ڪجهه سوچيندو رهيو هو.

هڪ پيري سڀني دوست بازار مان گذري رهيا هياسين هڪ پاسي هڪ پناڻ ڦٽ پات تي رکي ڪجهه استعمال ٿيل بوت وڪڙندي نظر آيو هيو. اسان مان ڪو هڪ دوست بوت ڏسڻ لڙي پيو ته سڀ لڙي پياسين. مون ائين ئي هڪ لانگ بوت کنيو ته پناڻ پشتو ۽ گڏيل اردو ۾ چيو
”داخو، روسي هي“

مون واري اديب دوست بوت منهنجي هٿن مان ورتو ۽ ان کي ڏاڍي غور سان ڏسڻ لڳو.

”ڇا پيو ڏسين؟“ مون هن کان پڇيو.

تڏو ساھ ڪڍندي چوڻ لڳو.

”يار ڏس ته... هي لاڻگ بوت يقينن ڪنهن روسي فوجي جو هوندو... جيڪو الاءِ ته ڇا ڇا سوچي افغانستان آيو هوندو؟ جڏنهن هن کي پنهنجو ملڪ ڇڏي ڌاري ملڪ وڃڻ جو حڪم مليو هوندو ته هي بوت پائي هن جا پير هلڻ وقت ڏکيا هوندا؟ يا هوفتح جي اميد ۾ جوش ڀريا قدم کڻندو ويو هوندو. يا جڏنهن هي بوت پائي هن پهريون ڀيرو افغان زمين تي قدم رکيا هوندا ته ڇا ڇا سوچيو هوندو...“

سچ پچو ته جيئن جيئن هو ڳالهائي رهيو هيو مون کي ائين پئي لڳو جڻ آءُ پاڻ اهو روسي فوجي آهيان ۽ هي لاڻگ بوت منهنجا ئي آهن. ڪجهه خريد ڪرڻ بڻائي موٽياسين. ٻئي پيري به ائين ڪجهه دوستن سان گڏ گهمي رهيا هياسين، مون محسوس ڪيو ته مون وارو اديب دوست پوئتي رهجي ويو آهي. منهن ورائي پوئتي ڏنم ته هو گند جي هڪ ڏير ڀرسان بينو هيٺ زمين تي پيل ڪنهن شئي کي غور سان ڏسندو نظر آيو مون هن جي ويجهو اچي پڇيو.

”ڇا ٿيو؟ ڇا پيو ڏسين؟“

هن عادت موجب هيٺ زمين ڏانهن اگر سان اشارو ڪندي دائرو بڻائيندي چيو.

”هو ڏسين پيو؟“

”ڇا؟“

”هورنگ گورو ڪرڻ واري ڪريم جو خالي دٻو؟“

”ها“ مون کي خالي دٻو نظر آيو هو.

”يار اها ڪريم جنهن عورت يا چوڪري ورتي هوندي ڇا ڇا سوچي

ورتي هوندائين؟“ هن هوريان هوريان پڇيو.

”الاءِ يار... ڇا سوچيو هوندائين؟“

”يار اها ڪريم ڪنهن چوڪري يا عورت تي وي ۽ اخبارن ۾ اشتهار ڏسي ڏسي اهو سوچي ورتي ۽ هر رات سمهڻ کان اڳ اهو سوچي هڻندي هوندي ته ان ڪريم جي هڻڻ کان پوءِ جڏهن صبح جوائنڊي ته ان جو چهرو دنيا جي سڀني عورتن کان وڌيڪ خوبصورت ٿي چڪو هوندو“

مون کان وڏو تهڪ نڪري ويو.

”۽ ائين به ٿي سگهي ٿو ته....“

ايتري دير ۾ هڪ اجنبی ماڻهو به اچي اسان جي ڀر ۾ بيهي زمين ڏي هيٺ غور سان ڏسڻ لڳو.

”ادا ڇا پيا ڏسو؟“ نيٺ اجنبی پڇيو.

آءُ سوچ ۾ پئجي ويس ته کيس ڇا جواب ڏيان پر منهنجي دوست آگر سان دائرو ٺاهيندي خالي دٻي ڏي اشارو ڪيو.

”او... هو“ اجنبی منهن خراب ڪندي چيو.

”مون سوچيو گند جي دير تي ڪنهن لاوارث يا ناجائز ٻار جو لاش آهي“
اجنبی جڻ تماشو ڏسڻ جي شوق ۾ آيو هو، خالي ڪريم جي پيڪٽ تي هڪ نظرو جهلي اهو ماڻهو منهن خراب ڪري هليو ويو.

منهنجي دل ۾ خيال آيو ته ليڪڪ دوست کي چوان ”چريا... ايتري گهيريائي سان نه سوچ هي احساس ڀريل ڪهاڻين جو نه، پر چچريل لاشن ۽ ناجائز ٻارن جو تماشو ڏسڻ جو دور آهي“



مڱڻيءَ جي منڊي

هو دوستن کان تمام جلندو سٺو اثر قبوليندو هيو. ڪنهن دوست وڏا وار رکيا، هن کي ڳالهه وڻي هن به وڏا وار رکيا. ڪنهن جو لتو، ڪپڙو، سلاهي، بوتل جا ڊزائن کيس پسند آيا ته هن به اهي شيون اپنائون. هڪ دوست ڪلين شيو ٿيو هيس ته هن به مچون ڪوڙائي ڇڏيون، توڙي جو مت مائٽن مان هن کان اڳ ڪنهن به مچون نه ڪوڙايون هيون. ٻه ٽي ڏينهن ته مت مائٽ کيس پريٽ ”ڪڏڙو“ ڪري سڏڻ لڳا هيا پر کيس ان ڳالهه جي ڪابه پرواهه نه هئي. ڪنهن سٺي فيملي سان تعلق رکندڙ هڪ دوست جي مڱڻي ٿي هيس. ٻه چار ڏينهن کان پوءِ مڱڻي جي پروگرام جون تصويرون کيس ڏيکاريون هيائين...

هڪ تصوير سندس اکين مان ٿيندي ذهن جي اسڪرين تي چٽ ڄمي وئي هئي. تصوير ۾ سندس اهو دوست مسڪرائيندي پنهنجي مڱينديءَ کي مڱڻي جي منڊي پارائي رهيو هيو. منڊي پارائڻ وارو اهو منظر هن جي ذهن تان ڪيئي ڏينهن نه لٿو.

نيٺ هن فيصلو ڪيو ”آءٌ به جنهن چوڪريءَ سان مڱڻو ڪندس ان کي ضرور منڊي پارائيندس ۽ ائين فوٽو ۽ وڊيو رڪارڊنگ ڪرائيندس“

پراڻو ڪم هن لاءِ ايترو آسان نه هو. هو پاڻ به ان ڳالهه کي سمجهي رهيو هو، ڇو ته هنن جي خاندان ۾ هڪ ته مرضي جي شادي ڏکي ڳالهه هئي، ٻيو ته مڱڻي ٿيڻ سان ئي چوڪري، ان چوڪري جونالو ٻڌي اتان اٿي ويندي هئي. ۽ ائين مڱڻي جي منڊي پارائڻ ناممڪن هو.

”جنهن کي منهنجي اها شرط قبول نه هوندي آءٌ اتي مڱڻي نه ڪندس“ هن پڪو پڇه ڪيو.

هڪ پيري ڪپڙا دير سان استري ڪري ڏيڻ جي ڪاوڙجڻ تي سندس ماءُ چيس

”ابا هاڻي مونڪا ايترا ڪم ڪونه ٿا پڄن... هاڻي شادي ڪر.“

ان وقت هو چپ ٿي ويو ۽ جڏهن ڪنهن ٻئي پيري سندس ماءُ کيس
ائين چيو ته هن چيو

”نيڪ آهي امان.. هاڻي واقعي شادي ڪرڻي پوندي..“

سندس ها ڪرڻ تي ماءُ جو چهرو ٻهڪي پيو هو.

”ڪا به چوڪري پسند ڪر امان پر منهنجي هڪڙي شرط اٿئي...“

”شرط؟ ڪهڙو شرط پٽ؟“

هن جي اکين اڳيان دوست جي مڱڻي جي موقعي تي نڪتل تصوير
ڦري آئي.

”اما! جنهن به چوڪريءَ سان منهنجي شادي ڪرايو ان کي مڱڻي جي
موقعي تي منڊي مان پارائيندس“

هن جي خواهش تي سندس ماءُ حيران ٿي هئي.

”ابا اسان جي مائٽن ۾ ڪڏهن ڪو ائين ٿيو آهي ڇا؟“

”ها امان اڳ ته ائين نه ٿيو هو. پر هاڻي ائين ٿيندو... ۽ جنهن به

منهنجي اها شرط نه قبولي... اتي آءُ مڱڻوئي نه ڪندس“

۽ ان کان پوءِ به جڏهن سندس شادي جو ذڪر نڪتو هن اها شرط رکي.

هن جي پراڻي خيالن جي مائٽن مان ڪنهن کي به اهو شرط قبول نه

هجي ها، بلڪ هن جي ماءُ، پيءُ ۽ شرمندگيءَ کان ته ڪنهن سان ڳالهه ئي نه
ڪئي.

سندس ماءُ، پينرن، ڀائرن جڏهن به کيس شاديءَ لاءِ چيو هن اها شرط

رکي.

سندس منڊي پارائڻ واري خواهش، سندس ضد بڻجي چڪو هو.

ڪجهه وقت کانپوءِ هڪ دوست جي معرفت کيس ڌارين مان شاديءَ

جي آفر ٿي، هن جي ماءُ وڃي هن چوڪريءَ کي ۽ هن جي خاندان کي ڏسي

آئي کيس چوڪري ۽ خاندان پسند آيا.

هن وري ماءُ آڏو اها شرط رکي.

هنن کي چئو ته ”چوڪري کي مڱڻي جي منڊي آءُ پاڻ پارائيندس“.

هن جي ان شرط تي پهرين ته چوڪريءَ جي مائٽن انڪار ڪيو پر پوءِ
ٿورو زور ڀرڻ تي راضي ٿيا.
هو ڏاڍو خوش ٿيو هو.
مگڻي جي لاءِ تاريخ طئي ٿي، هو بي صبري سان ان ڏينهن جو انتظار
ڪرڻ لڳو هو.

هن سوچيو
”هاڻي آءُ به ان دوست کي مگڻي جي موقعي تي نڪتل تصوير
ڏيکاريندس ۽ ثابت ڪندس ته مان به جديد _ ترقي پسند خيالن جو آهيان“
نيٺ اهو ڏينهن به اچي ويو. هو وڏين تيارين سان خوش خوش چوڪري
وارن وٽ پهتا. جتي چوڪري وارن به سندن سنو آڌرپاءُ ڪيو. هن جو هڪ
مائٽ ڪيئرا سنڀالي فوٽو ڪڍي رهيو هو.
۽ نيٺ ڪيس سندس ماءُ منڊي ڏيندي چوڪريءَ کي پارائڻ لاءِ چيو. هو
مسڪرائيندي اڳتي وڌيو ۽ چوڪريءَ جي ڀرسان اچي هن هڪ نظر ڪيئرا
تي وڌي ۽ پنهنجي چپن تي دلڪش مسڪراھت آڻيندي منڊي اڳتي
وڌائيندي چوڪري کي هوريان چيو.
”هٿ اورتِي ڪيو“

چوڪريءَ جو منهن ڳاڙهو ٿي ويو ۽ هن پنهنجو هٿ ٿورو پوئتي
ڪندي ڄڻ لڪائيو. هن وري دل ٻڌي، همت جو مظاهرو ڪندي چوڪريءَ
جي هٿ کي پڪڙي پاڻ ڏي چڪيو.
ٻئي لمحِي، منڊي هن جي هٿن مان ڪري پئي،
چوڪريءَ جي باج آڱر ڪٽيل هئي.

♦♦♦*♦♦♦

ٽيلي جهڙي زندگي

سينيما هال ۾ هلندڙ فلم وچ ۾ هن ماڃس جي ٽيلي باري ۽ هيڏانهن هوڏانهن ڏسڻ لڳو.

”ڇاڇا، ڪنهن کي پيو ڳولهي؟“ سيت تي ويٺل همراھ پڇيس.
ٽيليءَ جي هلڪي روشني ۾ سندس چپن تي هلڪي مرڪ هڪ لمحِي لاءِ ظاهر ٿي، غائب ٿي وئي.

ائين ٿيندو هيو. هو جڏهن به سينيما ۾ فلم هلندي گهمندي ماڃس جي ٽيلي باري هيڏانهن هوڏانهن ڏسڻ لڳندو هو ته، کيس نئون، يا پهريون ڀيرو ڏسندڙ ڪوبه ماڻهو ضرور ڀڄندو هيو.
”ڇا پيو ڳولهي ڇاڇا؟“

۽ هن جي دل چوندي هئي ته کيس ڇڻي.
”وڻ وقت، گم ٿيل جواني پيو ڳوليان“
پر خاموش رهندو هيو وڏي ڌن جي چپن تي هلڪي مرڪ تري ايندي هئي.

پراڻو سوال ڪو اوڀرو، يا ڪنهن ٻئي شهر جو ماڻهو ئي ڀڄندو هيو. نه ته هن شهر جا اڪثر ۽ خاص طور هن سينيما ۾ اڪثر ايندڙ ماڻهو هن کي الائي ته ڪيترن سالن کان ائين ڏسندا پيا اچن.

هو فلم شروع ٿيڻ کان ڪجهه دير پوءِ ڪنهن نه ڪنهن گيت تان اندر داخل ٿيندو هيو. هڪ لمحِي لاءِ بيهي، هٿ ۾ پڪڙيل ماڇيس جي ٽيلي باري سيتن جي وچ واري رستي تان گهمندو رهندو هو.
”هن عمر ۾ به پنهنجي لاءِ... ٿو ڳولهي“

ڪڏهن ڀر مان آواز ٻڌندو هيو. ساڙ ٿيڻ، ڪاوڙ لڳڻ بدران کيس اطمينان ٿيندو هيو ته گارڊين وارو کيس وڏي وقت کان ٿو سڃاڻي.

جڏهن ڪيس ڪو نوحوان ائين چوندو هيو يا ڪنهن نوحوان جو آواز ٻڌندو هيو ته ڪيس هڪ عجيب خواهش، هڪ عجيب خيال دل ۾ پيدا ٿيندو هيو.

تڏهن سندس روح ۾ عجيب قسم جي بيزاري ۽ ٽڪاوت پيدا ٿيندي هئي. ان وقت خود هن جي ذهن جي پردي تي به هڪ فلم هلڻ لڳندي هئي. ڪئي سال پراڻي فلم، جنهن ۾ هوپاڻ کي ڏهن، ٻارنهن سالن جي عمر ۾ ڏسندو هيو. عجيب ڳالهه آهي ته سندس حياتي جي فلم هڪ ئي منظر کان شروع ٿيندي هئي. نه ڪجهه منظر اڳ نه پوءِ. هو ڏسندو هو هڪ پاڙي جي اوطاق ۾ هلندڙ وي سي آر جي چوڪير وينل ننڍن وڏن جو هجوم. هو به هوريان هوريان اچي هڪ ڪنڊ وٺي ويهندو آهي، اوطاق تي وي سي آر هلائيندڙ چوڪرو ڪيس چئي ٿو.

”ڏهروپيا ڏي“

”ڪونه آهن“ هوجهيڻي آواز ۾ چئي ٿو.

”ڪونه آهن ته هل... مان به سئوروپيا پري وي سي آر کڻي آيو آهيان...“

اهي پڙهين ڏيندو؟“

هو اٿي ٿو. دروازي کان نڪرندي نڪرندي به هڪ نظر هلندڙ فلم جي منظرتي وڃي ٿو اچي.

ٻئي منظر ۾ هوپاڻ کي سينيما جي ٻاهر بيٺو ڏسي ٿو. هڪ فلم جا وڏا وڏا پوسٽر، اندر اچي ٿو (گيلري) هڪ طرف فلم جا پوسٽر، هو هڪ گيت کان اندر ٿو اچي، فلم هلي رهي هئي، اندر اوندهه ۾ ڪيس ڪرسيون نظر نٿيون اچن، سيٽ سان ٽڪرائجي هيٺ ڪري ٿو، مٿي ۾ سيٽ لڳڻ جي ڪري ڌڪ کان وڌيڪ شرمندگي جو احساس ٻئي ڪنهن جو هلڪو تهڪ ٻڌي ٿيس ٿو. هڪ سيٽ تي ويهي، حيرت ۽ خوشي ۾ هلندڙ فلم کي ڏسي ٿو ڪافي دير کانپوءِ ٽڪيٽ چيڪراچي ڪائنس ٽڪيٽ گهري ٿو، ٽڪيٽ نه هجڻ ڪري هو ڪيس اٿاري ٿو. هن کي محسوس ٿئي ٿو ته هي ٽڪيٽ چيڪر به پاڙي واري اوطاق واري جهڙوئي بي مروت ۽ ظالم آهي.

ٻاهر نڪري کيس ڪو افسوس نٿو ٿئي ڇو ته مفت ۾ به هن ڪافي دير فلم ڏني هئي.

ٻئي ڏينهن تي هو گهر مان ماچيس چورائي، سينما تي اچي ٿو. هال ۾ داخل ٿئي ٿو. فلم هلي رهي هئي ۽ اوندھ جي ڪري هن ماچيس جي تيلي ٻاري ۽ اڳتي وڌڻ لڳو. اوچتو ڪنهن کيس ٻانهن کان وٺي هلڪو ست ڏئي هڪ سيٽ تي ويهاري ڇڏيو.

”بس اتي ئي ويهي ره... اڳتي سیتون پریل آهن“

هو خاموش ويهي فلم ڏسڻ لڳو.

جڏهن اکيون اوندھ ۾ ڏسڻ ۾ لڳيون ته هن پرواري همراھ کي ڏٺو. هن اندازو لڳايو ته هو سندس پيءُ جي عمر جو هو.

ڪافي دير کان پوءِ ٽڪيٽ چيڪر کي پنهنجي سیتن واري قطار ڏانهن ايندو ڏسي هو اٿيو. پرواري همراھ به سمجھي ورتو هن وٽ ٽڪيٽ نه آهي. پڇڻ کان پوءِ کيس وري ٻانهن مان وٺي ويهاري ڇڏيائين.

”ويه... ٽڪيٽ واري سان مان پاڻ ڳالهائيندس“

۽ نه صرف هن ٽڪيٽ واري سان ڳالهايو پر کيس مڱيا به ڪارايائين. ٻي ڏينهن تي به هو سينما ۾ اندر داخل ٿيو ۽ ماچيس جي تيلي ٻاري اڳتي وڌيو هو ته کيس ڪالھوڪي همراھ سڏ ڪيو.

۽ پوءِ هو جڏهن به سينما ۾ داخل ٿيندو هيو، تيلي ٻاريندو هو ته کيس سڏ ڪيو ويندو هو ۽ هوريان هوريان کيس سڃاڻڻ ۽ سڏ ڪرڻ وارن جو تعداد وڌندو ويو، جيڪي کيس سينما کان ٻاهر به وٺي وڃڻ لڳا هيا.

ان ڳالهه کي هاڻي نه ڄاڻ ڪيترا سال گذري ويا، پر هاڻ کيس سڏ ڪرڻ وارا الاءِ ته ڇو پڇ ٿي ويا هيا. تمام دير سان کيس احساس ٿيڻ لڳو ته هاڻي هو ماچيس جي برنڊڙ تيليءَ جو آخري چٽو ٿي پيو آهي جنهن تائين شعلو پهچڻ کان اڳ هر ڪو تيلي اڇلائي ڇڏيندو آهي.

اوچتو آگر گرم ٿيڻ جي احساس کان چرڪي هن تيلي اڇلائي ۽ ماضي جي خيالن کان ذهن آجو ڪري ٽڪيل احساس سان ٻاهر نڪري آيو. ٻاهر بينچ تي وينل گيت ڪيپر ڪيس سڏ ڪيو.
”اڄ چانهه پي“

وڏي اچي هن جي ڀر ۾ ويهي رهيو.
پراڻو گيت ڪيپر ڄڻ ته سندس خاموش رازدار هو، اڪثر پنهنجي لاءِ چانهه گهرائيندو هيو ته اڌ هن کي به ڏيندو هو. هو اتي ويٺو چانهه پي رهيو هو ته ٻه ٽي نوجوان چوڪرا هنن جي ڀر مان گذريا، هڪڙي چوڪري هن ڏانهن اشارو ڪندي ٻين کي چيو.

”هو وينواڻي خارش ۾ ورتل ڪتو“ سڀن چوڪرن تهڪ ڏنو.

گيت ڪيپر هن ڏانهن ڏسندي پڇيو

”ڪاوڙ لڳندي اٿئي؟“

”نه... افسوس ٿيندو آ“

”ڇا جو افسوس؟“

هن ٿڌو ساهه ڀريندي چيو.

”ان ڳالهه جو افسوس ته ڇاهڻ باوجود به مان انهن نوجوانن مان ڪنهن

کي به پاڻ جهڙو نه ڪري سگهيو آهيان“



آدم خور

هنن جي گهڻي زور ڀرڻ تي مون اڄوڪي دعوت ۾ شريڪ ٿيڻ جو واعدو ڪيو. اصل ۾ مان ان بهاني سان هڪ نئون تجربو ڪرڻ پيو چاهيان. اهڙو تجربو جنهن سان شايد منهنجو پراڻو مسئلو حل ٿي وڃي.

مون سان اهو مسئلو انهن ڏينهن ۾ شروع ٿيو جنهن ڏينهن ۾ مان پرائمري ٽيچر کان استعيفا ڏئي واپدا ۾ لائين مين جي حيثيت سان نوڪري جوائن ڪئي.

مان استاد ٿيڻ بدران واپدا ۾ لائين مين ٿيڻ چو پسند ڪيو؟ ان جو اندازو آساني سان اوهان لڳائي سگهو ٿا، يعني گهٽ پگهار آمدني محدود...

واپدا ۾ منهنجا ڪجهه دوست مون کان اڳ نوڪرين ۾ هيا ۽ انهن جي پاڻ کان بهتر حالت ڏسي مان به واپدا ۾ ملازمت لاءِ ڀڄ ڊڪ ڪئي ۽ خوشنصيب سان مونکي نوڪري ملي به وئي.

نئين ماحول کي سمجهڻ ۾ مونکي ٿورو عرصو لڳو، پوءِ مان به اڳ ۾ موجود دوستن جهڙو ٿي ويس. اوهان کي اهو ٻڌائيندي مون کي ڪاٺي به هپڪ ۽ شرمندگي نٿي ٿئي ته مان به ٻين وانگر ماڻهن کان پيسا وٺڻ لڳو هيس. اسان مختلف جڳهن کان ڊيوٽي ڏئي موٽي ملندا هياسين ته هڪ ٻئي سان حال احوال اوريندا هياسين ته ڪنهن کان ڪيئن پيسا ڪڍياسين، اڄ گهڻي آمدني ٿي؟ اهي احوال ڏئي پوءِ گڏيل طور ماني هٿ ۾ کائڻ جو پروگرام ٺاهيندا هياسين جنهن کي عام ٻولي ۾ دعوت چوندا هياسين.

اها دعوت جيئن ته رشوت جي پيسن مان ٿيندي هئي تنهن ڪري دل کولي خرچ ڪندا هياسين.

اهو سڀ ڪجهه مون کان اڳ به ائين ٿيندو هيو. مان به اتي اچي انهن سان گڏجي ويس ۽ انهن جهڙو ٿي پيس.

مون کي ياد آهي، اها منهنجي اهڙي ڪنهن دعوت ۾ پهرين شرڪت هئي.

هوتل ۾ ماني کائڻ، دوستن سان تهڪ ڏيڻ، سچ ته ڏاڍو مزو آيو هيو. دعوت کان پوءِ جڏهن هوتل کان نڪتا هي اسين ته مون کي محسوس ٿيو هيو جڻ منهنجي هٿوڙ ۾ گوشت جو ذرو قاسي پيو هجي.

زبان سان گهڻوئي ان ذري کي ڪيڏ جي ڪوشش ڪيم پر ڪامياب نه ٿيس. گهر اچي برش ڪيم پر پوءِ به ائين محسوس ٿيندو رهيو جڻ گوشت جو ذرو اڃان ڦاٿل آهي. عجيب قسم جي بي چيني محسوس ڪندو رهيس، پر صبح جو محسوس ڪيم ته اهو ذرو نڪري چڪو هيو. مان ان ڳالهه کي وساري چڪو هيس.

ٻن ڏينهن کانپوءِ جڏهن اسان پنهنجين ڊيوٽين وچ ۾ ماڻهن کان ڪنهن نه ڪنهن طريقي سان پيسا ڪڍي گڏ ٿياسين ته وري دعوت جو پروگرام ٺهيو. هوتل تان ماني کائي جڏهن ٻاهر نڪتاسين ته مون کي محسوس ٿيو ته وري منهنجي ڏندن جي وٿيءَ ۾ گوشت جو ڪو ذرو ڦاٿل آهي.

اها سڄي رات به مون پريشاني ۾ گذاري، ٻي ڏينهن تي اهو گوشت جو ذرو جڻ وري نڪري چڪو هيو.

۽ پوءِ اهو معمول بڻجي ويو مان جڏهن به اهڙي دعوت ۾ ماني کائي اٿندو هيس منهنجي ڏندن ۾ گوشت جو ٽڪرو ڦاٿل هوندو هيو يا محسوس ٿيندو هيو. تنگ ٿي مون ڏندن جي ڊاڪٽر سان ملڻ جو سوچيو ۽ هڪ ڏينهن ڊاڪٽر وٽ اچي کيس سڄو احوال ٻڌايم. هن منهنجي ڏندن جي چيڪ اپ تمام غور سان ڪئي ۽ آخر ۾ ڪنڌ ڌوڻيندي چيو.

”توهان جي ڏندن جي وچ ۾ اهڙي ڪائي وٿي آهي ئي ڪونه جو هر پيري گوشت جو ٽڪرو اتي ئي قاسي پوي“

ٻي ڏينهن دعوت ۾ مون سان ساڳيوئي مسئلو پيش آيو ته مان ان ئي وقت ڊاڪٽر وٽ پهتس.

ان معائنو ڪيو ۽ وري چيائين.

”نه صاحب... ڏندن ۾ ڪٿي به گوشت جو ڪو ذرو ڦاٿل ناهي“

مونڪي ان ڊاڪٽر تي ڏاڍي ڪاوڙ آئي، مون وري ان ئي وقت ٻي ڊاڪٽر کان به معائنو ڪرايو، هن به ساڳي ڳالهه ڪئي.
”سائين توهان جي ڏندن ۾ ڪو به گوشت جو ذرو ڦاٿل نه آهي... پر احتياط طور ڪجهه عرصو گوشت نه کائو“
دل ۾ سوچيم ڏاڍو ڏکيو آهي جو اهڙي دعوت هجي سڀ دل کولي گوشت کائڻ ۽ مان وينوانهن کي ڏسان. پوءِ ائين ٿيو ته به، تي دعوتن ۾ مان ڪونه ويس. دوست ڏاڍا ناراض ٿيا، ڪنجوس هجڻ جا طعنا ڏيڻ لڳا.
نيٺ هڪ ڏينهن انهن جي گهڻي زور ڀرڻ تي دعوت ۾ شريڪ ٿيڻ جو واعدو ڪيم.

دعوت ۾ مون دل تي پٿر رکي گوشت کان پرهيز ڪئي، دوستن گهڻو ئي چيو ته ڪجهه گوشت به ڪاءِ، به چار پيرا“ گوشت جا ٽڪڙا کڻي، وري واپس رکيم... دعوت کائي هوٽل کان نڪري آياسين.
مون کي وري محسوس ٿيو ته گوشت جو ڪو ذرو منهنجن ڏندن ۾ ڪٿي ڦاٿل آهي.
توڙي جوان ڏينهن مون صرف سبزي کاڌي هئي!.



هو منڊيلا ناهي

دونھين ۽ ٻوسٽ جي باوجود اھي سڀ ھوٽل جي ڪرسي تي اٿين ڄميا وينا ھيا ڄڻ خدا انھن کي زمين تي موڪليو ئي ان ڪري ھيو تہ جيئن ھو پوري توجھ سان صرف ۽ صرف فلمون وغيرہ ڏسن. ھڪ طرف تہ وينل ماڻھن مان گھڻن جون اکيون دونھين جي ڪري سڙي رھيون ھيون تہ ٻي طرف تي وي تي ھلندڙ نظارن کي ڏسي سندن اکيون ٺري بہ رھيون ھيون.

انھن وينلن مان صرف ڪجھہ ئي ماڻھو اھڙا ھيا جيڪي اتي صرف چانھ پيئڻ آيا ھيا ۽ ڪالو بہ انھن مان ھڪ ھيو. سنھڙو، ڊگھو قد، گھنڊيدار وار، رنگ ڪارو... ان ڪاري رنگت جي ڪري ئي سندس نالو ڪالو مشھور ٿيو ھيو. سندس غير موجودگيءَ ۾ کيس ڪالو ٽانگي وارو چئي بہ ياد ڪيو ويندو ھيو. ڪجھہ سمجھ پريو ٿيو تہ جڏھن کيس ڪو ”ڪارا“ يا ”ڪارو“ چئي سڏيندو ھيو تہ ھو ڏي واکي کيس چونديو ھيو.

”ھاھا... آءٌ ڪارو تنھنجي.... سان آءٌ ڪارو تنھنجي.... سان“

ماڻھو بہ چڙ ڪاڻڻ بدران کلي پوندا ھيا.

جڏھن جوان ٿيو ۽ ”ڪارو“ چوڻ تي چڙ برقرار رھيس تہ ماڻھن وري کيس ”ڪالي خان“ چوڻ شروع ڪيو ۽ ڪافي سال ڪالي خان رھيو وري اھو ڪالي خان بہ مختصر ٿي ”ڪالو“ بڻجي ويو ۽ ھن بہ ماڻھن سان چڙڻ ڇڏي ڄڻ سمجھوتو ڪري ڇڏيو.

ٽانگو ھلائيندڙ ڪالو بہ ان ھوٽل تي چانھ پيئڻ وارن ۾ شامل ھيو. چانھ جي انتظار ۾ وينل ڪالو جون نظرون بہ تي وي تي ھلندڙ پروگرام ۾ ڪٽل ھيون.

ڪالو، ھوٽل مالڪ جي ڪائونٽر ڀرسان ويٺو ھيو ۽ پڙھيل لکيل اھو ھوٽل جو مالڪ خبرن ڏسڻ جو بہ شوقين ھيو. اوچتو ئي خبرن جو خيال ايندي ئي ھوٽل جي مالڪ رموت کڻي تي وي تي خبرن جو چينل ھلائي ڇڏيون.

وينل سڀ ماڻهو سندس عادت ۽ شوق مان واقف هيا ان ڪري منهن ته خراب ڪيائون پر ڪجهه چئي نه سگهيا.

خبرن واري چينل تي ڪنهن ڪاري رنگ، گهنڊيدار وارن واري غيرملڪي جي تصوير ڏيکاري ڪا خبر ٻڌائي پئي وئي.

هوٽل جي مالڪ ٽي وي تي جيئن ئي ان ڪاري رنگ واري غير ملڪي جي تصوير ڏني، فورن جذباتي انداز ۾ سلوت ڪري زور سان چوڻ لڳو.

”سلام آ منڊيلا تنهنجي همٿ ڪي واه... واه...“

جيسيتائين خبر ۾ منڊيلا جي تصوير ۽ سندس خبر هلندي رهي

تيسيتائين هوٽل جو مالڪ ٻڌندو گهٽ رهيو، جذباتي انداز ۾ هوريان

هوري ان ڪجهه چونڊو رهيو.

خبرون ختم ٿيون ته مالڪ رموت سان چينل مٽائي ڇڏيو ڪالو ڪي بيري چانهه آڻي ڏني.

ڪالو حيران هيو ته آخر هن ڪاري رنگ واري ماڻهو ۾ اهڙي ڪهڙي خوبي هئي جو مالڪ کيس سلوت، سلام ڪندو رهيو؟

هورهي نه سگهيو ته هوٽل مالڪ کان پڇيائين.

”آخر ان ڪاري رنگ جي همراف ۾ اهڙي ڪهڙي ڳالهه آهي جو توهان کيس سلوت ڪيو؟“

اڪثر ماڻهو، پهريان ته پاڻ ڪجهه ٻڌڻ لاءِ پريشان هوندا آهن، جڏهن

ٻڌي ٻڌي ڪن پرچي ويندا اٿن ته وري ٻين کي ٻڌائڻ لاءِ پريشان هوندا آهن،

هوٽل مالڪ به شايد ڳالهائڻ، ٻڌائڻ لاءِ پريشان هيو جو فورن چوڻ لڳو.

”ڪالو... هي آفريڪا جو هڪ بهادر اڳواڻ اٿئي... نيلسن منڊيلا...“

پنهنجي قوم جو سڄو ۽ بهادر اڳواڻ، هن پنهنجي بهادري سان دنيا تي

ثابت ڪيو ته ڪاري رنگ جي ماڻهن کي به جيئن جو اوترو ئي حق آهي

جيترو اڇي رنگ جي ماڻهن کي....“

ڪافي دير تائين هو ڳالهائيندو رهيو ۽ ڪالو حيرت مان ٻڌندو رهيو.

ڪالو کي حيرت ٿي رهي هئي ته ڪاري رنگ جو ڪو اهڙو انسان به

آهي جنهن سان پنهنجي ملڪ کان ٻاهر به ماڻهو محبت ڪن ٿا.

”ڪاري رنگ جي ماڻهو سان محبت“ وارو خيال ايندي ئي هن هڪ لمحي لاءِ چرڪي، هيڏانهن هوڏانهن ڏٺو ڇڻ کيس خوف هجي ته هن ڪاڻي غلط ڳالهه سوچي آهي هڪ ٻيو خيال تيزيءَ سان سندس ذهن ۾ آيو. ”ڇا مون سان به ڪو محبت ڪري سگهي ٿو؟“ هن هڪ ڊگهو ساھ کنيو.

زندگيءَ ۾ هن وقت تائين هو پاڻ ته گهڻن ئي انسانن سان محبت محسوس ڪندو رهيو خاص طور ڪجهه عورتن سان، پر کيس ڪڏهن به محبت جي جواب ۾ محبت ڪانه ملي هئي. ڪافي عرصي تائين هو، هن سان، هن سان محبت محسوس ڪندو رهيو بلڪه محبت ٻئي کي محسوس به ڪرائيندو رهيو پر ڪٿان به ڪو جواب نه ملڻ ڪري هو سمجهي ويو ته ڪاري رنگ جي انسان کي محبت ڪرڻ جو ڪوبه حق ڪونهي.

ڪنهن فلم، ڊرامي يا ڪهاڻي جي ڪنهن ننڌڙي ڪردار وانگر هو واقعي به ننڌڙو هيو. ننڍپڻ ۾ ئي پيءُ جي مرڻ کان پوءِ سندس ماءُ کيس نانيءَ جي حوالي ڪري ٻي شادي ڪئي ۽ ٿوري ئي عرصي ۾ سندس ماءُ ۽ ناني به گذاري ويون ته هو لاوارث بڻجي ويو.

هن جهڙي ئي هڪ اڪيلي، ننڌڙي شخص دلاور ٿانگي واري کيس پاڻ سان گڏ رکيو ۽ ڪافي سال بعد دلاور مري ويو ته سندس ملڪيت ۾ ڇڏيل ٿانگو، گهوڙو ڪالو جي حوالي ٿيا ۽ هو هڪ آزاد خودمختيار انسان طور زندگي گذارڻ لڳو صرف ڪجهه سال تائين هو پنهنجي شاديءَ متعلق سوچيندو ۽ پاڻ مرادو ڪوشش ڪندو رهيو پر ڪاري رنگ سان گڏ غربت واري بدصورتي جي ڪري به کيس ڪورشتو ڏيڻ لاءِ تيار نه هو. نيٺ هن اهو خيال به دل مان ڪڍي ڇڏيو.

اوچتو هو خيالن جي وهڪري مان نڪري آيو.

چرڪ پري هوڻل جي وال ڪلاڪ ڏانهن نهاريائين ته وات مان رڙ نڪرندي نڪرندي رهجي ويس.

اسڪول مان موڪل جو ٽائيم ٿي چڪو هيو. بلڪه هو معمول کان
ليٽ هو. تڪڙ ۾ اٿي ڇانهه جا پيسا ڏئي ٻاهر نڪتو هڪ ديوار جي ڇانوَ ۾
بيهاريل ٽانگي تي ويهي هڪ طرف هلڻ لڳو.

”ڪٿي بي بي نڪري نه وئي هجي“ هن پنهنجي منهن ڳالهائيندو.
هو هر پردي دار عورت کي ”بي بي“ چئي مخاطب ڪندو هيو ۽ هن
وقت جنهن ”بي بي“ کي ياد پئي ڪيائين اها هڪ اسڪول ماستريائي هئي
جنهن کي هر روز صبح جو گهر کان اسڪول ۽ موڪل وقت اسڪول کان گهر
ڇڏيندو هيو. جنهن جي عيوض بي بي کان ڪڏهن ڪڏهن خرچي، صبح جي
ڇانهه کان سواءِ هر مهيني باقاعده هڪ مخصوص رقم پڻ ملندي هئيس.
اڄ به عادت موجب اسڪول جي موڪل کان اڳ هوٽل تي ڇانهه پيئڻ
وينو ته خبرن ۾ غير ملڪي ڪاري رنگ واري ليڊر جي خبر کان پوءِ پنهنجن
خيالن ۾ رهي کيس ڏاڍي دير ٿي چڪي هئي.
”تي وي نياڳي شئي ئي اهڙي آهي ڏسڻ ويهوته باقي سڀ ڪم وسريو
وڃن“

هن ٻيهر پنهنجي منهن ڳالهائيندو.
اسڪول جي گيت تي پهتو ته صرف چوڪيدار ئي کيس ٻاهر بيٺل نظر
آيو.

”بي بي هلي وئي ڇا؟“
ڪالو بي صبريءَ مان چوڪيدار کان زور سان پڇيو. چوڪيدار جي
جواب ڏيڻ کان اڳ گيت جي ننڍي در مان بيبي ٻاهر نڪتي ۽ بغير ڪجهه
چوڻ جي ٽانگي جي پوئين حصي ۾ ويهي رهي.
بيبي هڪ وڏي چادر سان پاڻ کي ڍڪي رکيو هيو.
”ڇو ڪالو اڄ دير ڪيئي؟“
بي بي کان کيس انهيءَ سوال جي اميد هئي.
هو تڪڙي تڪڙي چوڻ لڳو.
”بس بي بي... ڇانهه پيئڻ وينس ته....“

”چانهه پيئڻ ۾ ايڏي دير؟“

بي بي مرڪي پڇيو هيو.

ڪالو بغير پوئتي ڏسڻ جي به سندس مرڪ کي محسوس ڪيو هيو.

”بي بي... چانهه پئندي... هوٽل جي ٽي وي تي هڪ غير ملڪي

ڪاري رنگ واري ليڊر جي خبر هلي ته...“

بي بي سندس ڳالهه وچ ۾ چيو.

”ها... هونيلسن منڊيلا...“

”اوهان به ڪيس سڃاڻو؟“

ڪالو حيرت مان پڇيو.

”ها... هو احترام ۽ محبت لائق شخص آهي“

ڪالو حيرت مان فورن چئي ويٺو.

”ڪاري رنگ هجڻ جي باوجود؟“

”ها.. ڪاري رنگ جو هجڻ سان ڇا توتئي؟... هو ٻين ڪاري رنگ جي

ماڻهن جي حقن لاءِ ئي ته وڙهي پيو...“

بي بي جي لهجي ۾ چڻ هن لاءِ احترام ۽ محبت هئي.

ڪالو چپ ٿي ويو. سندس ذهن ۾ بي بي جو جملو گونڊو رهيو.

”ڪاري رنگ جو هجڻ سان ڇا توتئي“

”ڪاري رنگ جو هجڻ سان ڇا توتئي“

گهوڙو پاڻمرادو گهر پهچڻ تي بيهجي ويو هيو پر ڪالو خيالن ۾ گم

رهيو.

”ڇو ڪالو ڇا تيو؟“ بي بي لهڻ لاءِ تيار هئي پر لٽي نه.

ڪالو چرڪ ڀريو بي خيالي ۾ چوڻ لڳو.

”بي بي... هتي ماڻهو ڪاري رنگ جي انسانن سان محبت ڇو نه ٿا

ڪن؟“

چوڻ کان پوءِ شايد ڪالو پنهنجي دل ۾ ڪائي شرمندگي محسوس ڪئي ۽ ڪنڌ جهڪائي ڇڏيو.
بي بي، ايتري عرصي ۾ پهريون ڀيرو ڪالو جو لهجو ٽٽل محسوس ڪيو.

پهريان ته حيران ٿي وري ساڳئي مهريان مرڪ سان چيائين.
”ٿه ڪالو.. اها صرف تنهنجي سوچ آهي... هرانسان ۽ هرجاءِ هر رنگ جو انسان محبت ۽ احترام لائق آهي.“
ڪالو ڪوبه جواب نه ڏنو.

بي بي ٽانگي کان لٽي ته هو به ٽانگو واپس ڦيرائي موٽيو.
هڪ اسپتال جي پرسان هو هرروز بيهندو هيو اتي کيس اڪثر سواري لڳندي هئي/ملندي هئي..

اتي بيبي به هو بي بي متعلق سوچيندو رهيو.
بي بي جي باري ۾ هن کي ايتري عرصي ۾ اها ئي خبر پئي هئي ته هوءَ پنهنجي ماءُ سان گڏ رهي ٿي هن پاڻ شادي ڪانه ڪئي هئي پر پاڻ کان ننڍين ٽن ڀينرن جون شاديون ڪرايون هيائين ۽ آخري ڀيڻ جي شادي ته ڪالو کي به ياد هئي پر ان کان پوءِ بي بي پاڻ شادي نه ڪئي.
چو؟ اهو سوال اڪثر ڪالو جي ذهن ۾ اڀرندو هيو پر کيس جواب جو ڪوبه اندازو نه هيو ۽ اڄ ته هو ان سوال تي الائي ته ڇو پاڻ به بار بار سوچي رهيو هيو.

اڄ کيس ائين لڳي رهيو هيو ڄڻ بي بي جي چهري جو رنگ اڇو هجڻ باوجود هوءَ به سندس وانگر ئي ننڍڙي آهي... لاوارث آهي.
ان رات جڏهن ڪالو گهر آيو ته کيس لڳو ته هو اڄ پيسه ڪمائي کيسي ۾ کڻي ڪونه آيو آهي. بلڪه ڄڻ بي بي جون ڳالهيون ڪمائي ذهن ۾ کڻي گهر آيو هجي..
هرهر کيس ياد پئي آيا.

”ڪاري رنگ جو هجڻ سان ڇا ٿو ٿئي...“

”هر رنگ ... هر ملڪ جو انسان محبت ۽ احترام لائق آهي...“

”بي بي شادي چو نه ڪئي؟“

”بي بي... لاوارث... ننڍڙي...“

”بي بي... بي بي...“

”ڪاري رنگ جو ليڊر... جرئت مند...“

ڪافي دير تائين اهي سڀئي ڳالهيون سندس ذهن ۾ ولوڙجنديون

رهيون ته هڪ نئون سوال هڪ نئون خيال سندس ذهن ۾ اُڀريو.

”مان به ڪاري رنگ جو آهيان... ته ڇا ان سان ڪوبه فرق نٿو پوي؟“

”يا بي بي مون کي ائين نٿي سمجهي جيئن پيا سمجهن ٿا؟“

صبح ٿيندي ئي هوان سوچ تي بيهي رهيو.

”مون کي به همت کان ڪم وٺڻ گهرجي... مون کي بي بي کان صاف

صاف پڇڻ گهرجي ته ڇا منهنجي ڪاري رنگ جي هجڻ سان هن تي ڪو

فرق نٿو پوي؟“

”جرئت... جرئت...“

صبح جو اسڪول تائيم تي بي بي کي وٺڻ آيو ته الاءِ چو هو بي بي

سان اڪيون ملائڻ بنا ڪنڌ جهڪايون رهيو... سندس رويو صاف تبديل

محسوس ٿي رهيو هيو.

هن جي ذهن ۾ بار بار ڪوچڻي رهيو هيو.

”جرئت... جرئت...“

”ڪاري رنگ جو هجڻ سان ڇا ٿو ٿئي“

اسڪول جيئن جيئن ويجهو ٿيندو ويو تيئن هن جي اندر ۾ شور وڌي

رهيو هيو.

”جرئت... جرئت...“

اسڪول پهچي ويو هيو.

هن جا چپ ڏکي رهيا هيا..

هن چور نظرن سان ڏٺو، بي بي لهڻ جي تياري ڪري رهي هئي ... پر لٽي ڪانه.

”ڇا ڳالهه آهي ڪالو... ڪجهه چوڻ توڙي چاهين؟“

هن بي بي جو آواز ٻڌو.

اهوئي پرسڪون... مهربان آواز.

”جرئت... جرئت“

آخر هن سموري سگهه گڏ ڪري چيو.

”بي بي ڪنهن ان پڙهيل مرد ۽ پڙهيل عورت جي شادي ٿي سگهي

ٿي؟“

”ها“

”اوهان ڪنهن اچي رنگ جي عورت کي ڪاري رنگ جي مرد سان

شادي ڪندي ڏٺو؟“

”ها...ها“

”ته.... ڇا... اوهان مون سان شادي ڪري....“

هن جو جملو اڌ ۾ رهجي ويو.

گهوڙو ڏکيو هيو يا بي بي؟

بس ڪالو هڪ لمحي لاءِ محسوس ڪيو ته سمورو تانگو لڏي ويو هيو.

بي بي صرف هڪ لمحي لاءِ هن ڏانهن ڪاوڙ مان ڏٺو وري ڪجهه

ڳالهائڻ بنا تانگي مان لهي اسڪول جي گيت مان غائب ٿي وئي...

ان هڪ لمحي ۾ ئي ڪالو ڄاڻي ورتو ته هو منڊيلا ناهي. جنهن سان

ڪو محبت ڪري، پر هو ته اهو ڪارو سڙو آهي، جنهن کي هڪ حد تائين

ته برداشت ڪري سگهجي ٿو، پر حد کان وڌندي ئي هرڪو ڊاهڻ/متائڻ

لڳندو آهي.



ديوي جو هٿ

توڻ جو سمورو پروگرام طئي ٿي چڪو هيو. ڦڌو صرف ان ڳالهه تي
ٿي پيو ته آفتاب کي وٺي هلجي يا نه؟

گهڻا ئي دوست مخالفت ڪري رهيا هئا ته آفتاب کي نه وٺي هلجي
هنن جو چوڻ هو ته آفتاب جو دماغي توازن درست نه آهي، هو ڪٿي به،
ڪڏهن به ڪاٿي به عجيب حرڪت ڪري سگهي ٿو. خاص طور تي به، ٽي
ڏينهن اڳ پيش آيل واقعو ته ڪنهن کان به ڪونه وسريو هيو.

ٿيو ائين هيو جو هو ڪجهه دوست ڪاليج کان واپسيءَ تي ڪنهن
پرائيوٽ بس ۾ اچي رهيا هيا.

بس ۾ سوار هڪ اڌڙو عمر جي ماڻهوءَ بس جي ڪنڊيڪٽر کي اڌ
ڪرايو ڏيندي چيو.

”مان تعليمِ بالغان، اسڪول ۾ پڙهندو آهيان... مون کان اڌ ڪرايو
وٺ“

ڪنڊيڪٽر وڏو تهڪ ڏنو، ڪجهه ٻيا ماڻهو به ٿورو مرڪيا پر پاڻ کي
شاگرد سڏائيندڙ جي منهن تي ساڳي سنجيدگي هئي.
”ڪاڪا... هن عمر ۾ به تون اڃان شاگرد آهين؟“

ڪنڊيڪٽر جي لهجي ۾ توڪ هئي هن وري سخت لهجي ۾ هن کان
پورو ڪرايو گهريو. شاگرد سڏائيندڙ همراھ هڪ ڪارڊ ڏيکاريو پر ڪنڊيڪٽر
هن تي وري کلڻ لڳو اتي ڀرسان بينل آفتاب ڪنڊيڪٽر کي ٿڌ هڻندي
ڪاوڙ ۾ رڙ ڪري چيو.

”علم حاصل لاءِ عمر جي ڪاٿي به حد نه هوندي آهي“

ڪنڊيڪٽر ڦيرو ڪاٿي ڪري پيو، سيت جو لوهي حصو هن جي مٿي ۾
لڳو جنهن جي ڪري هن جي مٿي مان رت وهڻ لڳو. ڳالهه وڌي وئي، چڱو
خاص وجهڻ ٿي پيو.

هو سڀ وڏي مشڪل سان اتان ڀڄي نڪتا، ٻوءِ سڀن آفتاب کي قصوروار ڄاڻائيندي چنڊ پتي. پر آفتاب پنهنجو قصور مڃڻ کان صاف انڪار ڪندي چيو هو:

”سڄو ڏوهه ان جاهل ڪنڊيڪٽر جو آهي.. جيڪو هڪ وڏي عمر جي شاگرد سان بدتميزي ڪري رهيو هيو..“

سڀن کيس سمجھائڻ جي ڪوشش ڪئي ته پراڻي ڦڏي ۾ نه پئبو آهي پر آفتاب جو چوڻ هيو ته اهو ڦڏو پرايو نه پر اسان سڀن جو هيو جنهن تي هر هڪ کي ڳالهائڻ کپي ها...

هاڻ اهو واقعو مثال بڻائي دوست کيس توڙ تي وٺي وڃڻ کان انڪار ڪري رهيا هئا. جڏهن ته ڪجهه دوستن جو چوڻ هيو ته آفتاب هڪ سڄو ۽ ڪرو ماڻهو آهي...

خاص طور دوستن سان هو پرخلوص رهندو آهي... پنهنجي مٿان رکيل ڪنهن به ذميواري کي ته نڀائيندو آهي پر ٻين جون ذميواريون به پاڻ نڀائڻ جي ڪوشش ڪندو آهي.

ائين مخالفت ۽ حمايت واري ڊگهي بحث کانپوءِ طئي ڪيو ويو ته آفتاب کي توڙ تي وٺي هلبو، پر کيس ائين ضرور چيو ويندو ته هو ڪنهن به قسم جي ڪاٺي گڙهڙ نه ڪندو.

آفتاب کي توڙ جو ٻڌايو ويو، هو ان وقت به عادت موجب ڪو ڪتاب پڙهي رهيو هيو. هن چوڻ بنا ڪنڌ ڏوٽي هلڻ لاءِ راضيو ظاهر ڪيو.

هڪ دوست جي ڪار تي کائڻ پيئڻ جو سامان رکي هو شهر کان نڪري آيا. هنن جو پروگرام ڪنهن ڳوٺ جي ڀرپاسي ۾ ڪجهه گهڙيون سڪون سان گذارڻ جو هيو.

هنن مان هر ڪنهن وٽ وندر لاءِ ڪا ئي نه ڪا ئي شئي هئي ڪنهن وٽ ننڍڙو گتار هيو. هڪڙي وٽ بانسري هئي ٻن دوستن ننڍڙا ٽيپ رڪارڊر ڪنيا هيا ۽ آفتاب وٽ به، ٽي ڪتاب هيا جنهن تي ٿوري دير لاءِ سڀ دوست مٿس ڪليا به هيا.

شهر کان ٻاهر، هڪ ڳوٺ کان ٿورو پري ڪچي رستي تي گاڏي بيهاري هو سڀ هيٺ لٿا. پر ۾ وهندڙ واه (نيهن) سان گڏ ڊگها ساوا وڻ، ٿڌڙي هوا ۽ پري پري تائين نظر ايندڙ ساوڪ هنن کي مجبور ڪيو ته هو هتي ئي پڪنڪ ملهائن. گاڏيءَ مان سامان ڪيندي، ڪلندي پوڳ ڪندي هو ڏاڍا خوش پئي نظر آيا، جڏهن ته آفتاب هڪ ڪتاب ڪٿي واه جي ڪناري هلندي هنن کان ٿورو اڳتي هڪ وڻ هيٺان ويهي ڪتاب پڙهڻ لڳو. اهو ڪتاب يونان جي خوبصورت ديوي وينس بابت هو جنهن کي هو بيهڙ شوق مان پڙهي رهيو هو. ڪڏهن ڪڏهن ڪتاب کان نظرون هٽائي هو وهندڙ پاڻي ڏانهن ته ڪڏهن پري کان نظر ايندڙ ڳوٺ ڏسي وري ڪتاب پڙهڻ لڳندو هيوائين ڪافي وقت گذري ويو.

هڪ پيري هن ڪتاب کان نظرون هٽايون، اوچتو سندس نظر واه جي پاڻي ۾ ترندڙ ڪنهن شئي تي پئي. هن چتائي ڏٺو ۽ چرڪي پيو. اهو هڪ هٿ هيو.. ڪتاب سندس هٿن مان ڇڏائجي ويو هن پنهنجي دوستن ڏانهن ڏٺو، اهي سڀ ڪلڻ ڳالهائڻ ۾ مڱن هيا. هن وري پاڻي ۾ ترندڙ هٿ ڏانهن ڏٺو اهو هٿ ڪناري جي ويجهو اچي چڪو هيو ۽ هن ڏٺو ته اهو هٿ ڪنهن عورت جو هيو...

هو اٿيو، واه جي ڪناري واري هڪ ٻوٽي ۾ هٿ وجهي، جهڪي هن ان هٿ کي پڪري پاڻ ڏانهن ڇڪيو. ويڊيل هٿ کي ڪناري تي دهشت ۾ اچائي هن کي چتائي ڏسڻ لڳو.. پوءِ هوريان هوريان اڳتي وڌي هن ان هٿ کي کنيو. ٻي لمحي خوف هن جي ذهن مان نڪري چڪو هو. هو ڪنهن عورت جي هٿ جي خوبصورت بناوت، اچي اجري رنگ کي عجب مان ڏسڻ لڳو، توڙي جو جسم مان جدا ٿيل هٿ، رت نڪري وڃڻ جي ڪري ڪنهن پتر جيان ڏيک ڏئي رهيو هيو.

”اڏو خوبصورت هٿ؟“ هن چڻ پاڻ سان ڳالهايو.

اهو هٿ ڪٿي هو دوستن وٽ آيو، ڪنهن عورت جو ويڊيل هٿ هن جي هٿ ۾ ڏسي هن جي دوستن کان رڙ نڪري وئي.

”ڊڄونہ ..“ هن دوستن کي تسلي ڏني.
”ڊڄونہ پر خوش ٿيو... اسان کي انتهائي قيمتي ۽ تاريخي شئي هت
اچي وئي آهي“
دوست آفتاب کي حيرت مان ڏسڻ لڳا.
”يونان جي انتهائي خوبصورت ڏيوي وينس جا هي هت آهن... جنهن
کي پاڻ مصور ڪپي ڇڏيو هيو“
آفتاب جي هن جملي تي هنن هڪ ٻئي ڏانهن ڏٺو وري آفتاب ڏانهن
ائين ڏسڻ لڳا جڻ هو پاگل ٿي ويو هجي.
”توهان هن هت کي سنڀاليو مان ڏسان ٿو متان ديوي جو پيو هت به
ملي وڃي“ آفتاب عورت جو ويڊيل هت هنن ڏانهن وڌايو ته هو چرڪي پوئتي
هٽيا.

”اڙي بي وقوف...“ راهب هن کان عورت جو ويڊيل هت ڪسندي چيو.
”بي وقوف هي يونان جي ديوي جي ويڊيل ٻانهن نه پر سنڌ جي ڪاري
ڪري ماريل ڪنهن عورت جو هت آهي... هن کي اڇلائي نه ته ڪنهن مصيبت
۾ پئجي ويندين“

راهب اهو ويڊيل هت پري اڇلايو.
دوستن کيس زبردستي ڪار ۾ ويهاريو ۽ تڪڙ تڪڙ ۾ اتان نڪري
آيا. آفتاب ڪار ۾ به رڙيون ڪندو رهيو.
”ديوي جو هت... ديوي جو هت“



زندگيءَ سان پهريون رشتو

پنهنجي شهر جي ٻاهرين علائقي جي هڪ طرف ٺهيل روڊ، ان جي هڪ طرف ٻنيون ٻارا، سرسبز وڻ ۽ ان روڊ جي ٻي پاسي کان ڪچو ڪو ٺهيل هي ”ڇاٻڙا هوٽل“ ۽ هن هوٽل جي چانهه...

مون کي هي سڀ ڪجهه ڏاڍو وڻندا آهن.

ان ڪري ئي تقريبن هر روز پنهنجي دوست منيب سان گڏ موٽرسائيڪل تي هيڏانهن نڪري ايندو آهيان.

وڏي عرصي کان اسان جواهو معمول هيو.

پراج ته هڪ وڏي عرصي کانپوءِ هن طرف آيا هياسين شايد ان ڪري به منيب خوش ۽ پرجوش ڏسڻ ۾ آيو، جڏهن ته مان اڄ خاموش هيس.

هوٽل تي ويهي چانهه پيئڻ تائين به جڏهن مان ڇپ وينو رهيس ته منيب نيٺ پڇي ورتو.

”ڇا ڳالهه آهي تون اڄ خاموش آهين؟“

مون کي هن کان انهيءَ سوال جي اميد هئي.

هيڪر خيال آيو ته ڪاٺي بي ڳالهه ڪري کيس تاري ڇڏيان.

پرمون کي خبر هئي ته هو منهنجي ڪنهن به ڪوڙ يا دلاسي واري ڳالهه تي يقين نه ڪندو.

هو منهنجي ننڍپڻ جو دوست آهي ۽ اسان ٻئي هڪ ٻئي جي عادت ۽ طبيعتن کان چڱيءَ طرح واقف آهيون ۽ هڪ ٻئي جي ڪوڙ، سچ کي جلد ئي سمجهي ويندا آهيون.

جواب ڏيڻ ۾ دير ڪيم ته هن پنهنجو سوال وري ورجايو.

چاهيم ته ڪاٺي خوامخواهه جي مرڪ ڇپن تي ڪنهن اوچتو آيل مهمان جيان اوچتو ظاهر ٿي ته ان مرڪ سان سندس سوال کي تاري ڇڏيان پر منهنجو جهرو بنا ڪنهن تاثر جي رهيو.

مون ڏانهن غور سان ڏسي وري چيائين.

”اسان هن ڪرونا جي وبا ۽ لاک ڊائون جي ڊگهي اذيت پرين ڏهاڙن کان پوءِ مليا آهيون ۽ هتي آيا آهيون... هي جڳهه... هتان جو ماحول... هن هوٽل جي چانهه... هي سڀ ڪجهه ته توکي ڏاڍو وڻندو آهي... ايترن ڏينهن کان پوءِ اچڻ جي ڪري توکي ته وڌيڪ خوش ٿيڻ ڪپي ها... توکي ته ان ڪري به خوش هجڻ ڪپي ته تون وبا کان بچي وئين“

مون ڪنڌ جهڪائي هوريان چيو.

”آءٌ زندهه ڪٿي بچيس جو خوش ٿيان“

هن حيرت مان مون ڏانهن ڏٺو ۽ چيائين.

”تنهنجو مطلب آهي ته تون ڪورونا جي ڪري مري چڪو آهين؟؟“

”ها... پر مون کي ڪرونا ڪو نه ماريو. آءٌ ته پنهنجي يقين، پنهنجي

محبت جي هٿان ماريو ويو آهيان..“

منهنجي ڳالهه ٻڌي حيرت مان مون ڏانهن ڏسي وري پاڻي جو گلاس پيئندي مون ڏانهن ڏسڻ لڳو ۽ آءٌ ان وچ ۾ کيس سڄي ڳالهه ٻڌائڻ لاءِ خودڪشي ڪندڙ ڪنهن انسان جيان پاڻ ۾ همت ۽ حوصلو پيدا ڪندو رهيس.

مون کي خبر هئي ته هو پوري ڳالهه ٻڌڻ کان بغير ڪو نه اٿندو.

هن هڪ ڊگهو ساھ کڻندي چيو.

”جنهن کي اسان ”يقين“ چوندا آهيون اصل ۾ اهو اسان جي محبت ۽

تجربي جو ٻيو نالو آهي“

جيڪڏهن اهو ”يقين“ اسان کي ڪٿي ڌوڪو ڏيئي ته سمجهڻ گهرجي

ته اسان جي تجربي ۽ محبت ۾ ڪاٺي ڪمي... ڪاٺي ڪوٽ آهي..“

ڪو ٻيو موقعو هجي ها ته آءٌ سندس ڳالهه کي تسليم ڪريان ها پر ان

وقت لاءِ ڇو مون کي غصو اچي ويو ۽ مون تيز لهجي ۾ چيو.

”پنهنجي اولاد جي باري ۾ اسان جي تجربي ۽ محبت ۾ ڪهڙي ڪوٽ

ڪهڙي ڪمي ٿي سگهي ٿي“

هو ڪافي دير تائين خاموش رهي مون ڏانهن ڏسندو رهيو. وري نرم لهجي ۾ چيائين.

”هاڻي اصل ڳالهه ٻڌاءِ.“

آءٌ به هوريان هوريان ڳالهائڻ لڳس.

”هي انهن ڏينهن جي ڳالهه آهي جڏهن اسان جي ملڪ ۾ به ڪورونا جا ڪيس ظاهر ٿيڻ شروع ٿيا هيا... ميڊيا کان وٺي هرانسان جي زبان تي بس ڪورونا جوئي ڏڪر هيو.

ميڊيا جي ٻڌايل شروعاتي ڪورونا جي علامتن مان زڪام ۽ بخار جو ذڪر گهڻو هيو.

انهن ڏينهن ۾ موسم به ڪڏهن سرد ته ڪڏهن گرم پئي محسوس ٿي. ان ڪري به زڪام ۽ بخار ۾ ورتل هر ماڻهوءَ تي ڪورونا جي مريض هجڻ جو شڪ پيو ٿيئي.. ٻاهرين ملڪن کان آيل دوستن عزيزن سان ملڻ کان به ماڻهو لنوائي رهيا هيا.

انهن ڏينهن ۾ آءٌ پنهنجي ننڍي پٽ سان گڏ ڪيڏانهن وڃي رهيو هيس ته رستي ۾ هڪ اهڙو ماڻهه ملي ويو جيڪو ڪافي عرصي کان ڪنهن بي ملڪ ۾ رهندڙ هيو ۽ هاڻي تازو ئي اتان واپس آيو هيو.

اسان ٻنهي هڪ ٻئي کي وڏي عرصي کان پوءِ ڏٺو هيو. وڏي جوش ۽ محبت سان هڪ ٻئي سان مليا سين ۽ بيٺي، بيٺي حال احوال ڪرڻ کان پوءِ اڳتي وڌي وياسين.

ان ملاقات کان به، تي ڏينهن کان پوءِ مون کي پهريان زڪام وري بخار ٿيو..

زڪام ۽ بخار به تي ڏينهن هليو ته منهنجي ننڍي پٽ گهريائين سان منهنجي ان ماڻه سان ملڻ جو ذڪر ڪيو.

ان ڏينهن کان مون کي پنهنجي گهر جو ماحول ۽ ڀاتين جا روبا عجيب محسوس ٿيڻ لڳا...

سڀ گهر ڀاتي... خاص طور منهنجي اولاد مون کان پري پري رهڻ لڳي هئي.

آءُ پنهنجي ئي گهر ۾ پاڻ کي اوڀرو اوڀرو محسوس ڪرڻ لڳو هيس.. آخر هڪ ڏينهن پٽ مون کي چيو.

”بابا... اوهان کي ڪورونا ٽيسٽ ڪرائڻ گهرجي“
”ڇو؟“ مون حيرت مان پڇيو.

”جڏهن کان اوهان ٻاهرين ملڪ مان آيل مائٽ سان مليا آهيو زڪام بخار ٿيو اٿو... اوهان کي ته خبر آهي... انهن آيل ماڻهن مان ئي هتي اها بيماري ڦهلي آهي..“

”پر مون کي لڳي پيو ته مون کي زڪام ۽ بخار موسم جي ڪري آهي“

”اوهان جي مرضي... پر اوهان کي احتياط ڪرڻ گهرجي“
هن ٿورو منهن خراب ڪري چيو.

۽ ان ڏينهن کان پوءِ هو سڀ مون سان ملڻ جلڻ کائڻ پيئڻ ۾ احتياط ڪرڻ لڳا.

ڪئي ڏينهن ائين گذريا.

جڏهن منهنجو زڪام ۽ بخار ختم ٿيو ته سڀن ڄڻ سک جو ساھ کنيو ۽ هو پهرين وانگر منهنجي ويجهو اچڻ وڃڻ لڳا.

پر سچ پچين ته آءُ هنن کان پري ٿي ويو هيس.

محبت ۽ يقين جو اهو رشتو جيڪو اولاد ۽ ماءُ پيءُ جي وچ ۾ هوندو آهي... اهو ٿئي چڪو آهي.

بيماري جي شڪ، اسان سڀن جي محبت کي وائڻو ڪيو هيو.

آءُ هن وقت به پنهنجي اولاد سان گڏ هوندي به ڄڻ هنن کان پري آهيان..

مون کي اڪثر ائين لڳندو آهي ڄڻ آءُ به ڪورونا ۾ مري چڪو

آهيان... پر مون کي ڪرونا نه پر اولاد جي رويي ماريو آهي“

ڳالهه ڄڻ پوري ٿي چڪي هئي..

آءُ خاموش ٿي هن ڏانهن نهارڻ لڳس.
ڏنر ته هن جي چهري تي سنجيدگي ۽ افسوس بدران چپن تي مرڪ هئي.

سچ ته هن جي مرڪ مون کي ڪاوڙ ڏياري رهي هئي.
”تون مون ڏانهن ائين چويو ڏسين ۽ چويو مرڪين“
مون ڪجهه ڪاوڙ مان چيو.
هن ڪو جواب ڏيڻ بدران پنهنجو ٽچ موبائيل ڪڍيو ۽ سندس آڱريون موبائيل اسڪرين تي نچڻ لڳيون، هن اوچتو موبائيل مون ڏانهن وڌائيندي چيو.

”هي ڏس“
مون هن کان موبائيل ورتو ڪا ويڊيو هلي رهي هئي، هڪ ڪمري جي بيبڊ تي هڪ ڏهن ٻارنهن سالن جي چوڪري روئي رهي هئي.
”ممّي.... منهنجو ڳلو.... ابو منهنجو ڳلو.... پاڻي.... پاڻي...“
چوڪري تڙپي رهي هئي.
”پت هاسپيٽل فون ڪيو آهي... هواچي رهيا آهن“
پري کان ڪنهن عورت جو پريشان آواز ٻڌڻ ۾ آيو.
”بس پت... ٻه منٽ... ٻه منٽ...“
ڪنهن مرد جو آواز ٻڌڻ ۾ آيو.
چوڪري تڙپي رهي هئي... ماڻهو موجود هيا.. پر سندس ويجهو ڪوبه ڪونه پئي ويو.

منهنجا هٿ ڏڪڻ لڳا هيا.
منيٺ جلدي هٿ وڌائي مون کان پنهنجو موبائيل واپس ورتو. هو ٿورو مون ڏانهن جهڪي چوڻ لڳو.
”تون يقينن منهنجو مطلب سمجهي ويو هوندين؟“
آءُ خاموش رهيس.

”هن وقت تائين تون ائين سمجهندو رهيو آهين ته ڪورونا جي پَوَ کان
اولاد توکان پري پئي رهي... پر توڏڻو ته چوڪري ڪيئن نه تڙپي رهي هئي
۽ والدين سندس ويجهو ڪونه پئي ويا..“
هو چوندو رهيو.

”جيڪڏهن هي چوڪري ڪورونا کان بچي به وئي ته تو وانگر سڄي
زندگي والدين کان ان ڪري نفرت ڪندي رهندي ته ڪورونا جي ڪري
سندس والدين هن کي تڙپندو ڏسي به ويجهو ڪونه آيا..“
آءُ ڪنڌ هيٺ ڪري ٻڌندو رهيس.

”تو وٽ به تصوير جو هڪ رخ آهي ۽ هن چوڪريءَ وٽ به... پر سچ اهو
آهي ته انسان جو سڀ کان پهريون ۽ مضبوط رشتو پنهنجي ساهه پنهنجي
زندگي سان هوندو آهي... پوءِ ماءُ، پيءُ يا اولاد سان...“
الاءِ ته ڇا ياد آيو هيس، هوريان پڻ ڪيو ”ٻين تي ساهه ڏيڻ وارا، صرف
ڪتابن ۾ هوندا آهن.“



بند لفافو

سهيل جا هٿ، بظاهر چانهه جي ڪوپ ڏانهن وڌي رهيا هيا پر هن جون اکيون شازيه جي سنگ مرمر جهڙي هٿن ۾ ڪتل هيون. شازيه سڀ ڪجهه سمجهندي ڪلي پئي هئي.

”اٽ پلا ڪم تي ناهي وڃڻو ڇا؟“ شازيه هن جو ڌيان متائڻ لاءِ پڇيو. ”دل ته چاهي ٿي ته اڄ موڪل ڪريان ۽ سڄو ڏينهن تنهنجي هٿن جي چانهه پيئندو رهان.“ سهيل هن جي هٿن تان نظر هٽائي وري هن جي چاهري ڏانهن گهوريندي جواب ڏنو.

”جيڪڏهن هاڻي ڪاروبار تي ڌيان نه ڏيندين ته ماڻهو مون کي قصوروار چوندا ته شاديءَ کان پوءِ رڳو گهرواريءَ جو مريد ٿي ويو آهي...“ شازيه ڪلي چيو.

”ڪوڙ ته ناهي جو مان تنهنجو مريد ناهيان ڇا؟“

سهيل سيني تي هٿ رکي ٺوڙي چيو.

جواب ۾ شازيه تهڪ ڏنو پر هن جو تهڪ دروازي جي بيل جي آواز ۾ دٻجي ويو.

هنن ٻنهي هڪٻئي ڏانهن ائين ڏٺو جڻ هڪ ٻئي کان پڇندا هجن ته هن وقت صبح جو ڪير آيو؟

سهيل چانهه جو ڪوپ اٽي ٿي رکي باورچي خاني مان نڪري دروازي تي آيو. ڪجهه چوڻ، پڇڻ بنا هن دروازو کوليو.

سامهون بيٺل پنهنجي هر عمر نوجوان کي ڏسي هو پهريون ته وائڙو ٿي ويو پوءِ انتهائي حيرت مان رڙ ڪري پڇيائين.

”يار ڪامران تون؟“

جواب ۾ ٻاهر بيٺل ڪامران ڪجهه چوڻ بدران مرڪي ٻئي هٿ کولي پاڪر جو اشارو ڪيو ۽ ٻئي لمحي ٻئي هڪٻئي جي پاڪرن ۾ هيا.

”اڄ اندراج“ سهيل ڪجهه لمحن بعد کيس اندراجڻ لاءِ چيو. ڪامران ڀر ڀر رکيل وڏو بريف کيس کنيو ۽ سهيل جي پويان پويان هلندي هڪ ڪمري ۾ اچي هن جي اشاري تي هڪ صوفي تي ويٺو. ”يار سهيل سڄ پڇين ته آءُ توکان ڏاڍو ناراض آهيان“ ڪامران کيس گهوريندي چيو. ”ڇو؟“

”يار تو ماسيءَ جي وفات تي فون به نه ڪئي؟“ ڪامران سندس ماءُ جو حوالو ڏنو. يڪدم سهيل جي اکين اڳيان پنهنجي ماءُ جو چهرو ڦري آيو. ٻئي لمحي هوالاس ٿي ويو. ”يار مون کي هت اچي خبر پئي“ ڪامران جو لهجو به ٿورو اداس هو. ”۽ سڄ به ته ڏاڍو ڏک ٿيو“

ڪجهه دير پئي خاموش رهيا. ”۽ ٻي ناراضگي اها ته... شادي ڪئي ۽ مون کي دعوت يا اطلاع به نه ڪئي؟“ ڪامران کيس ٻيهر ميار ڏني. سهيل جي اکين اڳيان هاڻي شازيه جو ڪلنڊڙ چهرو ڦري آيو ته ڪجهه لمحا اڳ واري اداسي ڄڻ ته اڏري وئي. ”ها... يار... اهو سڀ ڪجهه تڪڙو ۽...“ سهيل وضاحت ڪرڻ لڳو ته ڪامران کيس هت جي اشاري سان روڪيندي چيو.

”بس بس... ڪوابتو سبتو ڪوڙ نه ڳالهائجان ۽...“ سهيل کي اوچتو ياد آيو ته ڳالهين ۾ هو ڪامران کان چانهه يا ناشتي لاءِ نه پڇي سگهيو.

هڪ منٽ جو چڱي هو تڪڙي ڪمري مان نڪري ويو. ڪامران صوفي تي ٽيڪ ڏئي ڪمري جو جائزو وٺندي سوچڻ لڳو. ”لڳي ٿو ته هاڻي سهيل جا حالات ڪافي بهتر ٿيا آهن...“ هن جو ذهن وري ماضي ڏانهن ويو.

سهيل سان سندس دوستي ڪافي سال اڳ جي هئي. سهيل پنهنجي ڪراڙي ماءُ سان گڏ رهندو هيو. هن کي ٻي صرف هڪڙي ڀيڻ هئي جنهن جي شادي ڪافي عرصو اڳ ٿي چڪي هئي ۽ سهيل ننڍپڻ کان ئي مختلف هنڌن تي مزدوريون ۽ ملازمتون ڪندو رهيو جنهن جي ڪري هو پڙهي نه سگهيو هو. پر شهري ماحول ۽ پڙهيل لکيل دوستن جي صحبت ۾ رهڻ جي ڪري سندس ڳالهائڻ توڙي ڪپڙن پائڻ جو ذوق پڙهيل لکيل ماڻهن جهڙو ئي هيو.

چوڙين جي ڪڙڪي ۽ چانهه رکيل ٿرالي جي گڏيل آواز تي هو خيالن جي دنيا مان واپس وريو اڪ ڪٿي سامهون ڏنائين. شازيه چانهه، ڪپ ۽ بسڪٽ سان ڀريل ٿراليءَ سان بيٺي هئي ۽ ان جي پويان سهيل چپن تي مرڪ ۽ اکين ۾ شوخي ڀريون هن ڏانهن ڏسي رهيو هيو. ڪجهه لمحن لاءِ شازيه کي هو ٻٽ بڻيو ڏسندو رهيو. حسن جون سڀ خوبيون جڻ شازيه جو روپ ڌاري هن جي سامهون اچي ويون هيون. اوچتو کيس پنهنجي بيوقوفيءَ جو احساس ٿيو. جلدي اٿي هن ٻڌيل آواز ۾ شازيه کي سلام ڪيو. ”ڪيئن ڪامران... آهي نه تنهنجي پايي هزارن ۾ هڪ؟“ سهيل جڻ هن کان داد گهريو. ”صرف هزارن ۾ نه پر لکن ۾ هڪ“

هو اڳوڻي واري ڪيفيت مان جڻ نڪري آيو هو تنهنڪري هن جواب به شوخيءَ مان ڏنو. شازيه چانهه ٺاهي جڏهن ڪامران ڏانهن ڪوپ وڌايو ته هن جي خوبصورت هٿن کي ڏسي هن جي دل ائين تيز ڌڙڪڻ لڳي، جيئن ڪو ذبح ٿيندڙ جانور پاڻ ڏانهن کاتيءَ کي وڌندي ڏسي ڪنبڻ لڳندو آهي. وڏي ڪوششن سان هن پاڻ تي ضابطو آندو. سهيل ۽ ڪامران ماضيءَ جون ڳالهيون ڪندا رهيا ته هڪ ڏيندا رهيا ۽ ڪٿي ڪٿي شازيه کي به پنهنجين ڳالهين ۾ شريڪ ڪندا رهيا.

ڪافي دير کان پوءِ ڪامران هنن لاءِ آندل تحفا هنن حوالي ڪيا ۽ وري اچڻ جو واعدو ڪري اتان اٿي ويو. ٻاهر نڪري هن کي ائين لڳو جڻ هو پنهنجا ڪٿي خواب ان گهر ۾ ڇڏي آيو هجي.

توڙي جو ڪيس رکي رکي شرمندگي به محسوس ٿي رهي هئي ته هو غلط پيو سوچي، سهيل سان هن جا واسطا ايترا ته سٺا رهيا هيا جو هن قسم جي سوچ به انهيءَ رشتي کي داغدار بڻائي رهي هئي پر پوءِ به هو سوچيندو رهيو هو، بي اختيار، شازيه متعلق.

بي ڏينهن کانپوءِ هو وري صبح جوان ٿي وقت سهيل وٽ گهرڙي آيو. اڄ ڇانهه پيئڻ، ڳالهين ڪرڻ دوران هن ڪوشش ڪئي ته ماحول بي تڪلف رهي ۽ ائين رهيو. شازيه هن جي ڪافي سوالن جا جواب برله راست ٿي ڏنا.

پوءِ اهي ملاقاتون وڌنديون رهيون. هو بهاني سان سهيل جي گهر ايندو رهيو. هاڻي ڳالهائيندي ڳالهائيندي شازيه جي اکين ۾ نهاري هو ڪجهه ڳولھڻ لڳو هو.

شايد ڪنهن جذبي جي روشني، پنهنجائپ جو ڪورنگ. هن کي يقين ٿي چڪو هيو ته شازيه هن جي جذبي کي سمجهي چڪي آهي. پر پوءِ به هوءَ خاموش هئي، نه ناراضگي وارو لهجو، نه حوصلا افزائي ڪندڙ ڪو نياپو.

شايد هوءَ به ڪنهن ٻڌڻي ۾ هئي؟ وقت ايتري ته تيزيءَ سان گذري رهيو هيو جو جڏهن ڪامران جي واپس وڃڻ جا ڏينهن اچي ويا ته هو هڪ هفتو وڌيڪ ترسي پيو. پر پوءِ به هو گلي ڪري شازيه کي ڪجهه به نه چئي سگهيو هيو. نه ئي شازيه جي طرفان ڪنهن قسم جو ڪو اظهار ٿيو، ٻنهي طرفن کان اظهار گونگوٻڙجي انتظار جي ڊگهي سفر تي نڪري پيو هيو.

۽ هو پاڻ به هڪ دفعو وري روزي ڪمائڻ پرديس هليو آيو.
هتان جي زندگي هاڻي کيس بور ڪندڙ لڳي رهي هئي، پر هو مجبور
هيو.

جڏهن بي چيني وڌي وئي ته هن سهيل جي نالي هڪ خط لکيو. کيس
يقين هو ته سهيل اهو خط شازيه کان ئي پڙهائيندو ۽ شازيه يقينن لفظن
پويان لکيل سندس محبت کي محسوس ڪري وٺندي.
هن خط به سهيل جي دڪان جي ايدريس بدران گهر جي ايدريس تي
موڪليو.

جڏهن کان تهالي ڪامران جو خط شازيه کي ڏئي ويو هيو. شازيه ان
وقت کان ئي هڪ عجيب بي چيني محسوس ڪري رهي هئي، شام جو
جڏهن سهيل دڪان کان واپس موٽيو ته شازيه کيس ٻڌايو.
”ڪامران جو خط آيو آهي“

”واقعي؟“ سهيل حيرت ۽ خوشيءَ جي گڏيل ڪيفيت ۾ پڇيو.
جڏهن سهيل کيس خط پڙهڻ لاءِ چيو ته شازيه محسوس ڪيو ته لفافو
ڪوليندي سندس آڱرين ۾ هلڪي ڏڪڻي هئي.
هن هٻڪندي سڄو خط پڙهي کيس ٻڌايو.

ان وقت شازيه کي محسوس ٿي رهيو هيو ته ڄڻ اڄ هر لفظ جون ٻه
معنائون هن جي آڏو اچي رهيون هيون. هڪڙن لفظن جي معنيٰ هن لاءِ ته
هڪ سهيل لاءِ.

سهيل هن تي ذميواري رکي ته ڪامران لاءِ جواب به هوءَ لکي.
ائين ڪجهه جملا سهيل کيس ٻڌائي رهيو هيو ته ٻه چار جملا هوءَ
پنهنجي پاران به لکي رهي هئي.
ڄڻ ته هن به لکيل طريقي سان ئي سهي، محبت جو اعتراف ڪيو
هيو.

اهڙن خطن ۽ خطن ۾ لکيل جملن، ۽ جملن ۾ لکيل معنائن واري هن
رانڊ ۾ هوءَ اڪثر پاڻ سان به وڙهي پوندي هئي.

”مون کي ائين نه ڪرڻ ڪپي... مان هڪ شادي شده عورت آهيان...
مان...“

ائين سوچڻ باوجود به ڪو جذبو هيو. ڪا خواهش هئي جيڪا هن کي،
هن جي ان سوچ کي، ڪنهن ننڍڙي ٻار جيان دلاسا، دليل ڏئي چڻ ڪرائي
چڏيندي هئي.

وقت گذرڻ جو ٻيو ڪو ماريو شازيه وٽ نه رهيو هيو سوئي ان جي ته هن
مهيني ڪامران جا گهڻا خط آيا؟

وقت جو احساس ڪيس هڪ ڏينهن سهيل ڏيارايو.

هن هڪ صبح جو سویر ئي ڪيس خوشگوار موڊ ۾ چيو
”محترم اڄوڪو ڏينهن پلاچوياد رکڻ جي قابل آهي؟“
شازيه ڪجھه به نه سمجھي.

”محترم... اڄوڪي تاريخ تي پنهنجي شادي ٿي هئي“
سهيل ڪيس ياد ڏياريو.

”ته معنيٰ اڄ ڪو تحفو ضرور ملندو“ شازيه کلي پئي.
”صرف تحفو؟“ سهيل به کلي چيو.

”چري نه صرف تحفو، پر ڪنهن خوبصورت علامتي ۾ تفريح ۽...“
”۽“ چئي سهيل ڪجھه دير خاموش رهي هن جي چهري کي تڪيندي
شوخيءَ مان چوڻ لڳو.

”۽.. هڪ عدد سرپرائيز به“

شازيه ڪيس چوندي رهي ته اهو سرپرائيز ڪيس هن وقت ٻڌائي پر سهيل
پڪو ٿي بيهي رهيو ته هن وقت نه

ان ڏينهن سویر ئي سهيل دڪان کان موٽي آيو.

شازيه کي جلدي تيار ٿي ٻاهر ڪٿي هلڻ لاءِ چيو ۽ هو پاڻ به تيار ٿيڻ
لڳو.

ڪجهه دير کانپوءِ دروازي تي بيل جو آواز ٻڌي هو دروازي تي آيو ته
تپالي کيس هڪ لفافو ڏئي هليو ويو. لفافو رنگين هجڻ سان چٽ ته پنهنجي
غير ملڪي هجڻ جون اعلان ڪري رهيو هيو.
لفافي کي هڪ لمحو چٽائي ڏسي، مرڪي هن اهو پاسي واري کيسي
۾ وڌو ۽ وري اچي تيار ٿيڻ لڳو.

جلد ئي هو. هڪ ٽيڪسي ڪري هڪ پارڪ ۾ پهتا، گهڻي عرصي
کان پوءِ هو ڪنهن اهڙي کليل، هوادار ۽ پرفضا ماحول ۾ گڏ آيا هيا.
بي فڪري سان گهمندي، تهڪ ڏيندي، گهڻو گهمڻ کان پوءِ هو ٻئي
ٿڪجي هڪ مٿانهين جڳهه تي ويهي رهيا.
”ها تون ڪا سرپرائيز ڏيڻ جو واعدو ڪيو هيو؟“
شازيه کي اوچتو ياد آيو.

ڳالهه ياد ايندي ئي سهيل مرڪڻ لڳو هو.
”شازيه سڄي ڳالهه اها آهي ته زندگي ۾ مان لاپرواهه رهيو آهيان... پر
توسان شادي ڪرڻ کان پوءِ مون کي احساس ٿيو ته مون توسان ظلم ڪيو
آهي“ سهيل هن ڏانهن ڏسندي چيو.
”ڇو؟“ شازيه حيران ٿي وئي
”تو جهڙي سهڻي ۽ پڙهيل لکيل چوڪريءَ سان مون جهڙي ان پڙه جو
جوڙ نه ٿي پيو...“

شازيه کلي چڻ ڳالهه تاري.
”پر شادي کان پوءِ جلدي مون فيصلو ڪيو ته... گهٽ ۾ گهٽ تو
جهڙي پڙهيل لکيل گهرواريءَ کي شرمندگي کان بچائڻ لاءِ مون کي پڙهڻ
گهرجي... ۽ سوچيم توکان ئي پڙهان“
سهيل جي ڳالهه ٻڌي شازيه تهڪ ڏنو.
”پر توکان پڙهڻ بدران هڪ سٺي استاد کان شام جو توکي ٻڌائڻ بنا
پڙهڻ شروع ڪيم... ۽... ائين چئي سهيل ڪجهه اوچتو ياد اچڻ تي
پنهنجي کيسي مان هڪ لفافو ڪڍيو.

لفافو ڏسي شازيه حيران ٿي وئي.
”اڄ توکي مان ڪامران جو خط پاڻ پڙهي ٿو ٻڌايان“
سهيل لفافو کيس ڏيکاريندي خوشيءَ مان چيو.
شازيه انتهائي حيرت مان لفافي کي ڏسي رهي هئي لفافو کولڻ لاءِ
جيئن سهيل لفافي ۾ بيوهت به وڌو، اوچتو شازيه کان هلڪي رڙ نڪتي.
ائين لڳو جڻ هو لفافو هن جي هٿن مان ڪسڻ لاءِ هٿ اڳتي وڌايا پر اوچتو ئي
چڪر کائي هيٺ ڪرڻ لڳي.
سهيل ڪجهه نه سمجهندي حيرت ۽ خوف مان بند لفافو اڇلي شازيه
کي سنڀالڻ لڳو.
هوا جي زور تي بند لفافو ڪٿي اڏري ويو هيو.



هن ڪهاڻيءَ جو ڪو عنوان ٺاهي

شاديءَ جي ٿوري ئي عرصي کان پوءِ منهنجي گهرواريءَ مون کان پڇيو،

ساجد تون مون سان ڪيتري محبت ڪندو آهين؟“

آئون ڪجهه دير حيران ٿي ويس. ڇو ته آءُ ان سوال لاءِ تيار ڪو نه هيس. مون ان سوال کي به شادي جي پهرين ڏينهن جو لاڏ سمجهيو پر جواب ڏيڻ ۾ دير ڪئي ته هن وري کلي چيو:

”ڇو پریشان ٿي وئين؟“

مون به کلي چيو:

”صفيه اصل ۾ آئون توسان جيتري محبت ڪريان تون ان جي ماپ تور لاءِ ڪاٺي ترازي، ڪي وٽ اڃان ٺهيا ئي ناهن.“

هن کي خوش ٿيڻ ڪپي ها پر ڪجهه سوچيندي چپ ٿي وئي.

”ڇو اعتبار نٿو اچي؟“

”نه، اهڙي ڪاٺي ڳالهه ناهي.“

هن جلدي ۾ چيو ڳالهه آئي وئي ٿي.

ڪافي ڏينهن کان پوءِ هڪ ڏينهن وري ساڳيو سوال پڇيائين.

”ساجد تون مون سان ڪيتري محبت ڪرين ٿو؟“

پهرين ته آئون حيران ٿيس. وري دل جي ڪنهن ڪنڊ ۾ چڙ به محسوس ڪيم پر وري به چهري تي مرڪ آڻيندي ڪو فلمي ڊائلاگ سوچڻ لڳو هيس ته هو منهنجي چهري کي غور سان ڏسندي هلي وئي مون سوچيو شايد هن منهنجي چڙ کي محسوس ڪيو آهي ۽ هاڻي ٻيهر ڪڏهن به اهو سوال نه پڇندي. پر هڪ ڏينهن هوءَ پنهنجي ماءُ پيءُ يعني منهنجي ساهرن کان ٿي موٽي آئي ته ڪنهن ڳالهه جي وچ ۾ وري مون کان ساڳيو سوال پڇيائين.

”تون مون سان ڪيتري محبت ڪندو آهين؟“
سوال تي مون کي ڪاوڙ ته آئي پر اوچتو هڪ خيال ذهن ۾ آيو ته آخر
هوءَ جڏهن به پنهنجي ماءُ، پيءُ جي گهر مان گهمي موٽي ايندي آهي ته ان
ڏينهن اهو سوال ضرور پڇندي آهي.

”آخر ڇو؟“ مان حيران ٿيندو سوچيندو رهيس. ڳالهه سمجھ ۾ نه آئي
ته مون ان ڳالهه کي به تارڻ، وسارڻ جي ڪوشش ڪئي.

هڪ ڏينهن آئون تيار ٿي آفيس لاءِ نڪرڻ لڳو هئس ته هن فرمائش
ڪئي ته آئون کيس بائڪ تي سندس والدين جي گهر تائين ڇڏيو وڃان.

آئون کيس ساڻ ڪري بائڪ تي ڪٿي پنهنجي ساهرن يعني صفيه
جي والدين جي گهرواريءَ گهٽيءَ جي منڍي تائين جيئن پهتس ته هن
هوريان مون کي بائڪ اتي بيهارڻ لاءِ چيو. مون بائڪ بيهاري منهن ورائي
هن ڏانهن سواليه انداز ۾ ڏٺو.

هن انتهائي عجيب انداز ۾ هوريان چيو.
”ساجد آئون، اڪثر تون کان پڇندي آهيان ته تون مون سان ڪيتري
محبت ڪندو آهين؟“

مون کي هڪ لمحِي لاءِ خوف ٿيو ته ڪٿي هُو وري هتي رستي ۾ ئي
اهو سوال پڇڻ تي چاهي ڇا؟
دل ئي دل ۾ ڪاوڙ کي ضبط ڪري خاموش رهيس. هن هڪ طرف
اشارو ڪندي چيو:

”هوڏس“

روڊ جي هڪ طرف ان گهٽيءَ جي منڍي ۾ هڪ پٽ جي ڇانوَ ۾ هيٺ
زمين تي هڪ فقير ويٺو هيو جڏهن ته ان جي بلڪل اڳيان فرش تي هڪ
ڪراڙي فقير پاڻي ستي پئي هئي.

شايد ان فقير پاڻي جي چهري تي ڪو زخم هيو يا منهن نه ڏوٽڻ ۽
ڪنهن گندگي جي ڪري چهري تي شايد مڪيون پئي آيون ۽ ڪراڙي فقير

مسلسل. ڪنهن مشين وانگر هٿ هلائيندي مڪيون تڙي رهيو هيو مون
صفيه ڏانهن نه سمجهڻ واري انداز ۾ گهوري ڏٺو.
هوءَ چوڻ لڳي:

”هي ٻئي ڪراڙا فقير، فقيرياڻي زال مڙس آهن. آئون وڏي عرصي کان
هنن کي اتي ئي ڏسندي پئي اچان.“
هوءَ هڪ لمحي لاءِ چپ ٿي وري چوڻ لڳي.

”هي ڪراڙو فقير.. ائين ئي هميشه کيس هٿ سان هوا اڏائي پيو يا
مڪيون اڏاري پيو. ڪڏهن ڪڏهن ڀر ۾ پيل ڪپڙي سان سندس منهن تان
مٽي ۽ پگهر اگهي ٿو.“

مون ڪجهه تيز لهجي ۾ چيو.

”ان ڳالهه مان تنهنجو مطلب؟“

هوءَ بائيڪ تي ويٺي ويٺي مون ڏانهن ٿورو سرڪي آئي ۽ هوريان چوڻ
لڳي.

آءٌ اڪثر توهان کان پڇندي آهيان ته تون مون سان ڪيتري محبت
ڪندو آهين؟... ته بس.. تون مون سان.. ايتري محبت ڪر جيتري محبت
هي فقير.. ان ڪراڙي فقيرياڻي سان ڪري ٿو.
منهنجي عجيب ڪيفيت ٿي وئي هئي.

ڪاوڙ، ڪل، ٽوڪ، سڀئي ڪيفيتون گڏجي پيون هيون مون هڪ نظر
وري انهن ڪراڙن فقيرن ڏانهن ڏٺو ٻئي ساڳي حالت ۾ نظر آيا.

”صفيه... هي فقير، ان ڪراڙيءَ جوان ڪري به خيال ڪندو هوندو ته هوءَ
ڏسڻ ۾ ڏاڍي مظلوم، قابل رحم نظر اچي پئي ۽ ان جي ڪري کيس هر
ڪوئي ڪجهه نه ڪجهه ڏئي پيو وڃي.“

منهنجي لهجي ۾ ٽوڪ هئي.

صفيه مون ڏانهن عجيب نظرن سان ڏٺو ۽ بائيڪ تان لهي هوريان
چيائين.

”تون نه سمجهي سگهندين.“
صفيه گهٽيءَ ۾ داخل ٿي هوريان هوريان اڳتي وڌندي وئي.
مون بائيڪ ڦيرائي ۽ آفيس هليو آيس.
پران ڏينهن کان پوءِ ڪافي ڏينهن تائين صفيه مون کان اهو سوال وري
ڪونه پڇيو.
ڪافي ڏينهن بعد هڪ ڏينهن آفيس جي ڪنهن ڪم سان منهنجو
اتان گذرڻ ٿيو ته اوچتو انهن فقيرن جو خيال آيو.
اتي اچي بائيڪ بيهاري ڏنم.
ساڳئي جاءِ تي فقير ته ويٺو هيو، ڪراڙي فقير پاڻي ڪونه هئي؟
”ڪراڙي فقيرياني شايد مري وئي“
منهنجي اندر مان آواز آيو.
چرڪ پري ڏنم.
فقير اڪيلو ساڳئي حالت ۾ ويٺو آسمان ڏانهن ڪجهه ٽڪي رهيو
هيو پر سندس هڪ هٿ هاڻي به ائين لڏي رهيو هيو ڄڻ ڪراڙيءَ جون
مڪيون اڏاري رهيو هجي يا هٿ سان هوا ڏيئي رهيو هجي.



ڳاڙها، ڳاڙها نوت

هي ڪهاڻي مرزا منير عرف ايمر ايمر جي ماضيءَ بابت ڪنهن ڏيگهه کان بغير اتان شروع ڪري سگهجي ٿي جڏهن گرميءَ جي هڪ ڏينهن منجهند وقت مرزا منير عرف ايمر — ايمر پنهنجي دوڪان تان اٿي گهر وڃڻ وارو هيو.

موبائيل جي رنگ وڃڻ تي کيسي مان موبائيل ڪڍي اسڪرين تي لکيل نالو ڏٺو.

هڪ پراڻي دوست نياز جو نالو ڏسي سندس چپن تي مرڪ تري آئي هئي.

”جي نياز علي“

ٻي طرف نياز علي بغير ڪنهن ڏيگهه جي چوڻ لڳو
”يار مرزا منير.. منهنجو هڪ دوست آهي ڪنهن گورنمينٽ اداري ۾ ٻڌائي پيو ته سندن اداري مان بغير وياج جي پنج سالن لاءِ پنج لک قرض ملي سگهي ٿو معذورن لاءِ... تون وٺڻ چاهيندين؟“

نياز جي ڳالهه پوري ٿيڻ سان گڏ، مرزا منير جي ذهن ۾ ڪيئي ڳالهائون هڪ ئي وقت اچي ويون، کيس ڄڻ اوچتو ياد آيو ته هو معذور به آهي نه ته هو ايترو همٿ ڀريو هيو جو سڄي زندگي هڪ پير کان ڪجهه معذور هوندي به هر ڪم عام، نارمل ماڻهن وانگر ڪندو هيو. ۽ اڪثر وساري ويهندو هيو ته هو معذور به آهي ان ئي وقت کيس اهي سڀ ڪم، اهي ضرورتون به ياد آيون، جيڪي پيسي نه هجڻ جي ڪري هو ڪري ڪونه پيو سگهي.

”چا ٿيو مرزا..؟“

نياز جو آواز ٻڌائين ته چرڪي وري هن سان ڳالهائين
”ها... ها... يار نياز اهڙو ڪو ڪم ٿي سگهي ٿو ته واه واه..“
”تو بس اڄ شام بينڪ تي روبرو اچي مل..“

”ٻوئ به ڪجهه ته ٻڌاءِ... هن ٽڪڙي پڇيو
ڄڻ تسلي ڪرڻ چاهيندو هجي
”روبرو مل ته سمورا احوال معلوم ٿيندءِ .. ان دوست سان
ملائيندوسانءِ..“

مرزا منور عرف ايمر_ايمر محسوس ڪيو ته شايد نياز ڪنهن سان گڏ
آهي جو ڪجهه وڌيڪ ڪونه پيو ٻڌائي.
”ٺيڪ آهي.. مان شام جو ڪهڙي وقت اچان؟“
”مغرب جي نماز کان پوءِ فورن هليو آ“
”ٺيڪ.... آءُ پوري وقت تي ايندس“
نياز وڌيڪ ڳالهائڻ بنا ڪال ڪئي ڇڏي ته هن به موبائيل ڪيسي ۾
رڪيو

گهر لاءِ ٽڪڙي اٿڻ جو خيال ڇڏي هوائي ٿي ويهي ڪجهه سوچڻ لڳو.
سڀ کان پهرين خيال اهو آيس ته الله ڪيڏو مهربان آهي.. هڪ ڌر بند
ٿئي ٿو ته سؤ ڌر کولي ٿو ڏيئي.
۽ مشڪل وقت ۾ اتان ٿو ڏئي جتان ڪيس ڪجهه ملڻ جي اميد ئي نه
هوندي آهي
ٻيو خيال نياز جو آيس..

نياز سندس پراڻو دوست.. بلڪه جواني جي ڏينهن جو دوست... جڏهن
هو ۽ ٻيا به ڪيترائي دوست حاجي قربان جي اوطاق تي هر روز شام جو ۽
موڪل وارن ڏينهن ۾ گڏ ٿيندا هيا ۽ لوڊيو ڪيڏن، چانهيون پيئڻ ۾ وقت
گذاري خوش ۽ مطمئن رهندا هيا.

وڏو عرصو اهو سلسلو هليو. پر هر ڪنهن جي زميدارين ۾ اضافي سان
گڏ اتي ڪافي دوستن جي اچڻ وڃڻ جو سلسلو گهٽجي ويو هيو خاص طور
هن جو پنهنجو..

گهٽ ويندي ويندي ڄڻ وري سال گذري ويا جو هوائي ڪونه ويو هيو
پر هن جو موبائيل تي سڀن دوستن سان رابطو رهيو

هُو کيس گهڻو ئي اچڻ لاءِ چوندا هيا ۽ هُو به اڪثر وڃڻ جو سوچيندو هيو، واعدو ڪندو هيو پر وڃي ڪو نه سگهندو هيو.

اڄ نياز کيس فون ڪري جڏهن پنج لک قرض وٺرائي ڏيڻ جي ڳالهه ڪئي ته هن جي دل خوشي ۽ فخر مان پرڃي وئي ته سندس پراڻي دوست کي سندس حالتن جي خبر هوندي ۽ هن ساڻس پلائي ڪرڻ جي ڪوشش ڪئي ”دوست واقعي به خدا طرفان تحفو هوندا آهن“

هن فخر مان سوچيو

ننڍي پٽ جي بار بار گهر هلڻ جي اصرار تي هُو اتيو ۽ ساڻس بائيڪ تي ويٺو گهر تائين جي سفر ۾ هن کي ائين لڳو جڏهن سندن بائيڪ اڄ پڳل ٿيل روڊ مٿان نه پر پنجن لکن جي صورت ۾ مليل نوٽن مٿان هلندو رهيو هجي گهر ۾ ماني ڪٿيندي به سوچيندو رهيو ته گهرواريءَ سان اها ڳالهه ڪريان يا نه؟

”نه نه ... ڪم ٿيڻ تائين ڪنهن سان ڳالهه نه ڪريان ته بهتر... متان نظر نه لڳي وڃي..“

”پر گهرواري ته خوشي ٿيندي.. ساڙ واري جي نظر لڳندي آهي.

ٻڌايان؟

نه ٻڌايان؟؟

ماني ڪائي آخر گهرواريءَ کي سڏي، ڀرسان ويهاري پڇي ٿو

”ٻڌ... توو ڪجهه پيسا آهن؟“

”؟“ گهرواريءَ جو نظرن سان سوال

سوچي ٿو سٺي ڪم ۾ ڪوڙ نه ڳالهائجي

آهستي آواز ۾ چوي ٿو

”ٻڌايائين ٿو.. پهريان ڪجهه پيسا اٿئي ته ڪٿي آ... صدقو ڪڍڻو

آهي“

سندس گهرواري خاموشيءَ سان اندر وڃي جڏهن واپس اچي ٿي ته سندس هٿ ۾ ڪيئي ڳاڙها ڳاڙها نوٽ هوندا آهن جيڪي هوءَ خاموشي سان سندس حوالي ڪري ٿي.

هو نوٽن ڏانهن ڏسي سوچي ٿو

”هي ته گهڻا آهن.. هڪ ٻه ئي صدقي ۾ ڏيان..“

الله قبول ڪندو... ۽ الله کي ته منهنجي حالات جي خبر آهي...”

هو چاهي ٿو ته صرف ٻه نوٽ الڳ ڪري صدقي طور ڏيڻ لاءِ پروري

خيال اچيس ٿو ته گهرواري ڪٿي آئي آهي ته هاڻي رڪن مناسب ناهي.

”تنهنجي نظر ۾ ڪو ضرورت مند، حقدار آهي جنهن کي صدقي طور

هي رقم ڏجي؟“

هو گهرواريءَ کان پڇي ٿو

”ها ... پاڙي جي ماسي نصرت جي ڌيءَ جي ڏليوري آهي ... ويچاري

پريشان آهي کيس ڏجي ته بهتر...”

گهرواري ٻڌائين ٿي.

نيڪ آهي ”نوٽ واپس ڏيندي چويس ٿو

”وڃين ڌئي اچيس“

”پلا هاڻي ٻڌاءِ.. ڇا ڳالهه آهي؟“

گهرواري پڇيس ٿي

هو پنڃ لک قرض واري ڳالهه ٻڌاءِ گهرواريءَ ڏانهن ڏسي ٿو. گهرواريءَ

جي اکين ۾ ڪيئي تصوير ڏسي ٿو

ڪمري جو ڌار ڌار ٿيل ڇت بدران نئين ڇت جي تصوير

پاڻي وارو نئون موٽر

وڏي عرصي کان ڪنگهه ۾ ورتل ننڍڙيءَ جون دوائون....

۽...

اڃان اکين ۾ ڪوڙ تصويرون رهيل هيون جو سندس گهرواري ٽڪڙي

اٿي نوٽ صدقي ۾ ڏيڻ لاءِ ٻاهر نڪري وئي.

هن دل ئي دل ۾ الله کي عرض ڪيو
”هي رقم ان ڪم لاءِ صدقي طور قبول فرما ته جيئن تڪڙي ۽ آسانيءَ
سان اها رقم ملي.“

عادت موجب نند جي خيال سان سمهي ٿو پوي پر پڪ ٿيڻس ته اڄ نند
ڪا نه ايندي بس انتظار هئيس ته جلدي شام ٿئي الاءِ ته ڇا ڇا سوچيندي
نند پئجي ويو هيو. جاڳيو ته انداز ٿي ويو هئيس ته وڃڻ لاءِ تمام ٿورو وقت
بچيو اٿس. گهڻي عرصي کان پوءِ وڃي رهيو هيو ان خيال جي ڪري ڪپڙن
جو هڪ ٻيو جوڙو ڪڍي جلدي جلدي پاڻ استري ڪيائين، شيو ڪري
وهنجي تيار ٿيو ته پٽ کي فون ڪري گهرايائين ۽ ساڻس بائڪ تي چڙهي
بينڪ (اوطاق) تي پهتو ته هن کان اڳ ئي سندس سڀئي پراڻا دوست وينا
هيا.

ڪي لوڊيو ڪيڏي رهيا هيا ته ڪي ڪچهري ۾ مشغول هيا. هن کي
ڏسندي ئي تقريبن سڀين خوشيءَ مان نعره هڻي، هوڪرا ڪري اٿي ساڻس
مليا

هن کان به هڪ لمحِي لاءِ پنج لک روپيه وسري ويا هو پاڻ کي ملامت
ڪرڻ لڳو ته اهڙن دوستن کان هو ايتري عرصي تائين پري چور هيو؟
نه اچڻ جا سبب ٻڌائيندي

حال احوال ڏيندي وٺندي کيس ياد آيو ته هو پنج لک روپيه قرض وٺڻ
لاءِ آيو آهي ته هن نياز ڏانهن ڏٺو. موقعو ملندي هن هوريان نياز کان پڇيو
”ڏي خبر منهنجي ڪم جو؟“

نياز به هوريان جواب ڏنس

”صبر بابا صبر...!!!“

نياز وري لوڊيو ۾ مشغول ٿيو.

هن هڪ ڀيرو وري سڀئي وينلن کي ڏٺو

سڀئي سندس پراڻا دوست هيا سواءِ هڪ ماڻهوءَ جي مرزا کي لڳو ته
پڪ سان هو ئي اهو آهي جنهن لاءِ شايد نياز چيو هيو ته هڪ ڪنهن اداري ۾

آهي جتان ڪيس پنج لک قرض ملڻو آهي هو هاڻي بي چينيءَ مان سوچڻ لڳو ته آخر نياز ڪيس جنهن ڪم لاءِ گهرايو آهي ان بابت چونڻو ڳالهائي؟

هو بار بار ان اوڀري ماڻهوءَ ڏانهن ڏسندو رهيو

ان وچ ۾ ڪيئي رانديون پوريون ٿيون

ڪيئي چڪر چانهيون گهرايون ويون.

جڏهن بي چيني ۽ ٽڪاوت وڌي ويس

ته هن نياز کي چيو

”پلا آءُ هلاڻ؟“

”ويه يار چوپيو وڃين؟“

”طبعيت ۾ مزو نه آهي وڌيڪ ويهي نٿو سگهان“

هن سوچيو هيو ته ڪيس ويندو ڏسي متان نياز قرض بابت پاڻ ٿي

ڳالهائي

پر موڪلائيندي نياز صرف ايترو چيس

”ايندو ره نه يار... توکي ڏاڍو ياد ڪندا آهيون“

جواب ۾ هو صرف مرڪي پيو هيو

سپن کان موڪلائي، پٽ سان گڏ بائڪ تي چڙهي واپس آيو ته پاڻ

کي ڏاڍو ٽڪيل ۽ الجهن ۾ محسوس ڪيائين

”آخر نياز قرض بابت چو نه ڳالهائيو؟؟“

هو سوچيندو رهيو

”ڪٿي سپنن جي سامهون نه ڳالهائڻ چاهيند هجي...“

”پوءِ به ڪجهه ته چوي ها.. ڪو اشارو ته ڏي ها..؟“

ائين سوچيندو رهيو

آخر هن پاڻ کي دلا سوڏيڻ واري انداز ۾ سوچيو

”خير... صبح جو ڪيس فون ڪري معلوم ڪندس“

هو ڪجهه مطمئن ٿي ويو

بي ڏينهن تي هن نياز جو نمبر ملايو

ڪال اٿيند ڪرڻ ۽ ٻه چار رسمي ڳالهين کان پوءِ هن پڇيس
”يار نياز.. تو ڪالهه گهرايو هيو ته ڪنهن دوست سان ملائڻو هئي..
پنج لک قرض جي سلسلي ۾؟“

”اڙي يار...“ نياز کي چڻ اوچتو ياد آيو هيو
”يار ايمر.. ايمر.. ڳالهه اها آهي ته ڪافي عرصي کان سڄي سنگت
تو کي ياد پئي ڪري ۽ تون اچين ڪونه پيو.. ان ڪري بس قرض وارو مذاق
ڪري تو کي گهرايو هيمر..“

ان کان پوءِ به نياز ڳالهائيندو رهيو پر هو چڻ ٻوڙو ٿي ويو هيو.
ڪجهه ٻڌڻ ۾ ڪونه پئي آيس... جي ٻڌو هيا ئين به ته سمجهي ڪونه
سگهيو هيو کيس ائين لڳو چڻ هو غريبت جي ڪري ننگو ٿي ويو هجي ۽
ڪجهه دوست مٿس ڪلي رهيا آهن.

اوچتو کيس ياد آيو
”مون ته ان ڪم جي ٿيڻ لاءِ صدقو به ڏنو هو..
صدقو ۾ ڏنل ڳاڙها ڳاڙها نوٽ..
پاڻ کي ڏک ۽ ڪاوڙ جي عجيب ڪيفيت ۾ ورتل محسوس ڪيائين.
پر فيصلو نه ڪري سگهيو ته کيس گهڻو ڏک ۽ ڪاوڙ نياز جي مذاق
تي ٿيو آهي يا صدقو ۾ ڏنل ڳاڙهن ڳاڙهن نوٽن جي ڪري...؟؟“



استودنت

آءُ ان ڏينهن آئيني اڳيان بيهي هيئر برش سان وڏي ڪوشش ڪري رهيو هيس ته منهنجا وار ڪجهه ”اسٽائيلش“ لڳن...

مون تيل لڳل وارن تي وڏي محنت ڪئي پر مطمئن ڪونه ٿي رهيو هيس جو پر ۾ بيٺل، جنيد، بابر ۽ وسيم ڪاوڙ مان، مونکي ڏسي رهيا هيا. مون کي صاف سٿرا ڪپڙا پاتل هيا بس وار اسٽائيل ۾ اچن ها ته مان به انهن جهڙوئي، صاف، سٿرو ۽ ”استودنت“ ڏسڻ ۾ اچان ها..

اصل ۾ آءُ ايتري محنت ان ڪري ئي ڪري رهيو هيس ته جيئن ڏسڻ ۾ انهن جهڙو پڙهيل لکيل بلڪه استودنت ڏسڻ ۾ اچان.

نه ته آءُ هڪ ان پڙهيل، هڪ ميمڻ سيٺ جي دوڪان تي معمولي پگهار تي ڪم ڪندڙ چوڪرو هيس ۽ منهنجا هي ٽئي دوست پڙهندڙ شاگرد هيا. پراسان چئن جي وچ ۾ گهري دوستي هئي. آءُ سيٺ وٽ ڪم کان فارغ ٿي ايندو هيس ته هنن ٽنهي سان گڏ گهمندو، راند روند ڪندو وٽندو هئيس...

اڄ هنن پروگرام ٺاهيو ته اڄ هڪ ٻي شهر جي ويجهو لڳندڙ ميلو گهمجي. مون به ڪو بهانو ڪري سيٺ کان موڪل ورتي ۽ هاڻي تيار ٿي ميلي تي وڃڻ جي تياري ۾ هياسين.

پروگرام اهو هيو ته هتان بس ۾ سوار ٿي وڃڻو هيو ۽ بابر، جنيد ۽ وسيم مون کي هلڻ لاءِ چيو ۽ ائين به چيائون ته صاف سٿرا ڪپڙا پائجائين ته جيئن پڙهيل لکيل چوڪرو لڳين ۽ بس ڪنڊيڪٽر کي ”استودنت“ چئي اڌ ڪرايو بچائي سگهون..

آءُ صاف سٿرا ڪپڙا پائي آيو هئس ۽ هڪ سيلون تي بيهي وارن تي محنت ڪري رهيو هئيس ته جيئن انهن جهڙو پڙهيل لکيل ”استودنت“ ڏسڻ ۾ اچان.

منهنجي دير ڪرڻ تي بابر ڪاوڙ مان اڳتي وڌيو برش منهنجي هٿ مان کسي، منهنجا وار سيٺ ڪرڻ لڳو.

”ڪهڙي ضرورت هئي، هن کي به وٺي هلڻ جي“ منهنجي پويان بيٺل
جنيد ڪاوڙ مان چيو.

ڪنهن ڪجهه به نه چيو بس مرڪي پيا.

”بس نيڪ آهين... هاڻي هل...“ بابر برش رکندي چيو.

۽ اسان سيلون مان نڪري بس اسٽاپ ڏانهن وڌڻ لڳاسين. جنهن بس
۾ چڙهياسين ان ۾ ڪافي رش هئي. اسان مان صرف وسيم کي هڪ سيٽ
ويهڻ لاءِ ملي باقي سڀ ٻين ماڻهن سان گڏ بيهي رهياسين.

منهنجي هڪ طرف بابر ۽ جنيد هيا ته ٻي طرف کان هڪ پڪي عمر
جو هلڪي ڏاڙهي صاف ڪپڙا پاتل شخص هيو. هن جي ڪلهي تي ڪاٺيءَ
جي هڪ پيتي لڙڪيل هئي جنهن جي شيشي مان رنگ برنگي منڊيون نظر
اچي رهيون هيون ۽ ان شخص جي هڪ هٿ جي سڀن آڱرين ۾ منڊيون پاتل
هيون. اسان جي علائقي ۾ اڪثر جوڳي فقير يا باگڙي ائين منڊيون
ڪپائيندي نظر ايندا آهن پر هي شخص نه جوڳي نه ئي باگڙي پيوڏسجي.
”ٻڌ...“ مون بابر جو آواز ٻڌو هو. پنهنجي حساب سان آهستي ڳالهائي
رهيو هيو مون هن ڏانهن ڏٺو ته هو چوڻ لڳو.

”جڏهن بس جو منشي (ڪنڊيڪٽر) اچي ته کيس ”اسٽوڊنٽ“ چئي اڏ
ڪرايو ڄاڻين“

مون ڪنڌ لوڏي هاڪر ڪئي.

”ڇا چونديس؟“

مون هٻڪندي چيو.

”اسٽيو... ڊنٽ“

جنيد هلڪو تهڪ ڏنو.

”اسٽيو نه... اسٽوڊنٽ ڪيئن؟“

مون ڪافي سوچي سوچي هوريان اچاريو.

”اس تو... ڊنٽ“

”ها... پر تڪڙ ۾ چئو“

آءُ پنهنجي منهن ڀڙڪندو رهيس استودنت ... استودنت جڏهن پڪ
ٿير ته صحيح پيو چوان تڏهن بابر کي چئي ٻڌايم.

هن کلي چيو

”شاباش... هاڻي واقعي شاگرد لڳين پيو“

ڪجهه دير کان پوءِ ڀر ۾ بيٺل جنيد اوچتو پڇيو
”ڇا چونديس؟“

هن جي اوچتي پڇڻ تي آءُ گهٻرائجي ويس پر وري ڪوشش ڪري
”استودنت“ چوڻ ۾ ڪامياب ٿيس.

ڪجهه دير کان پوءِ ڪنڊيڪٽر بابر وٽ آيو ته هن ”استودنت“ چئي اڌ
ڪرايو ڏنو وري جنيد به ائين ڪيو ته ڪنڊيڪٽر ڪاوڙ مان چيو.

”اڙي چورا وڃواسڪول مرو... ميلو ڏسڻ ضروري آڇا؟“

منهنجي نظر اوچتو ڀر ۾ بيٺل منڊيءَ واري تي پئي الاءِ ڇو مون کي
لڳو ته هو مرڪي پيو.

ڪنڊيڪٽر منهنجي پرسان آيو ته مون به اڌ ڪرائي جيتري رقم کيس
ڏني پر نه هن ئي ڪجهه چيو نه آءُ استودنت چئي سگهيس...

ڪنڊيڪٽر اڳتي وڌي ويو بابر چيو.

”استودنت نه چيئي؟“

”چوڻ وارو هيم ته هو اڳتي نڪري ويو“

مون کلندي چيو هو ٻئي به مرڪي پيا.

ميلي تائين پهتاسين بس مان لهي ميلي ڏانهن وڌڻ لڳا هي اسين جو
پويان آواز ٻڌوسين.

”پت ٻڌو ته..“

اسان سڀ بيهجي ويا هي اسين.

مون منهن ڦيرائي ڏٺو ته اهو منڊيون ڪپائڻ وارو اسان جي پويان بيٺو

هيو.

”توهان پڙهو ٿا؟“ هن بابي وسيم ڏانهن ڏسندي چيو.

”ها“ بابر نه سمجھڻ واري انداز ۾ چيو.
” ۽ هي... “ هن هڪ آگر سان مون ڏانهن اشارو ڪيو.
جواب ڏيڻ بدران اسان سڀني هڪ ٻئي ڏانهن ڏٺو.
” يقينن هي پڙهي ڪونه پيو.“
اسان وري به خاموش رهياسين.
هو اسان ڏانهن ڏسندو رهيو نيٺ هوريان هوريان چوڻ لڳو.
”توهان پڙهو ٿا سٺي ڳالهه آهي پر هن چوڪري کي صرف ڪرايو
بچائڻ لاءِ شاگرد چوپيا سڏرايو؟ هن جي زندگي بدلائڻ، سنوارڻ لاءِ هن کي
واقعي چونڌا پڙهايو...“
هو چپ ٿي اسان کي ڏسندو رهيو وري خاموش ٿي هڪ طرف وڌي ويو.
منڊي ڪپائڻ واري جي نصيحت مون سميت ڪنهن کي به نه وڻي هئي
پر اسان وري ميلي جو خيال ايندي ئي هن جي ڪيل نصيحت کي ڪنهن
ڊرامي جو نه وڻندڙ سين سمجهي وساري ميلي ۾ گم ٿي وياسين.
ان کان پوءِ عرصو ته ڊگهو گذاريو آهي پر ڪهاڻي ڏاڍي مختصر آهي.
ان ڏينهن مون صرف هڪ ڏينهن شاگرد بڻجي اڌ ڪرايو ته بچايو ۽
باقي سڄي زندگي مختلف مزدوريون ئي نصيب ٿيون. جڏهن ته جيڪي
دوست حقيقي استودنت هئا، انهن جي زندگي اڄ به مون کان بهتر گذري
رهِي آهي.



خالي پنڃرو

مارڪيٽ ۾ داخل ٿيندي ئي هڪ لمحي لاءِ هر ڪو سوچڻ لڳندو هيو ته هو مارڪيٽ ۾ آيو آهي يا ڪنهن گهرن واري گهٽيءَ ۾؟
چو ته هيٺ دوڪان هيا ته انهن مٿان گهر ٺهيل هيا ۽ مارڪيٽ کي روشني ۽ هوا ڏيڻ لاءِ دوڪانن لاءِ ٺهيل گهٽيءَ جي ڇت ۾ ڇڏيل وڏن سوراخن مان گهرن مان ايندڙ ويندڙ هر ماڻهو ۽ انهيءَ جي پيرن کي آسانيءَ سان ڏسي سگهيو هيو.

مٿي رهندڙ اڪثر مزدور، غريب طبقو هيو ۽ انهن ننڍڙن ننڍڙن گهرن ۾ گهٽ مسواڙ هجڻ ڪري رهندا هيا.

جيئن ته غربت ۾ حالتن سان سمجهوٽا ڪرڻ جي سگهه وڌيڪ هوندي آهي ائين مٿي رهندڙن مارڪيٽ جي دوڪانن لاءِ روشني ۽ هوا لاءِ ڇڏيل وڏن سوراخن يا وٽي مان گهرن مان ڪم ڪار لاءِ نڪرندڙ عورتن جي بي پردگي واري مسئلي سان به ڄڻ گهر ڏٺين هڪ خاموش سمجهوتو ڪري ڇڏيو هيو.

اهو سڄو منظرنامو ڄڻ منهنجي ذهن ۾ محفوظ ٿيل هيو. آءُ انهن ڏينهن ۾ هڪ سرڪاري اسڪول ۾ پڙهائيندو هيس ۽ تقريبن هر روز اسڪول مان موڪل کان پوءِ مانيءَ کائي آرام ڪري ان مارڪيٽ ۾ پنهنجي هڪ ننڍيڻ جي دوست جي دوڪان تي ايندو هئس ۽ پوءِ رات تائين اتي وقت گذاريندو هيس ان دوست جي دوڪان مٿان، بلڪه بلڪل سامهون به هڪ گهر هيو.

ان گهر ۾ هڪ پڪي عمر جي عورت، سندس مڙس، هڪ نوجوان ڌيءَ ۽ هڪ ستن، اٺن سالن جو ڇوڪرو رهندا هيا.

دوست جي دوڪان تي ويهندِي مون اڪثر ڏٺو هيو ته اها پڪي عمر جي عورت، گهر جو دروازو بار بار اندران بند ڪندي هئي هو اتي اڏرندڙ پردي کي بار بار دروازي جي تاڪ ۾ قاسائيندي هئي، ۽ سندس مڙس به جنهن

وقت گهر مان نڪرندو هيو ته دروازي کي چڱيءَ طرح پيڪاڙئي، وري هيٺ دوڪانن ڏانهن نهاريندو هيو ته ڪير ڪير سندس گهر ڏانهن ڏسي رهيا آهن. ٻوٽ مطمئن ٿي ويندو هيو ته ڪير به ڪونه پيو ڏسي ته اطمينان سان هليو ويندو هيو.

اهو ستن، اٺن سالن وارو ڇوڪرو شايد اڃان اسڪول ڪونه ويندو هيو ڇو؟ ان ڳالهه سان اسان جو ڇا مطلب؟

باقي اها نوجوان ڇوڪري پيءُ جي نڪري وڃڻ، ماءُ جي بار بار مارشل لاءِ جهڙپن سخت ڪاررواين جي باوجود صبح جو ڪافي دير سان اچي، پنهنجي گهر وارو دروازو کولي،

بيهي، هيڏي، هوڏي ڏسڻ لڳندي هئي.

سندس ڏسڻ ۾، خاص ڳالهه اها هوندي هئي ته هوءَ سڄي مارڪيٽ جي هر ايندڙ ويندڙ يا هر دوڪاندار کي هڪ نظر گهوري. بلڪه منهن ۾ گهنج وجهي ڏسندي هئي.

هن جو ائين ڏسڻ مون کي عجيب لڳندو هيو منهنجي ان تاثر تي منهنجي دوڪاندار دوست وحيد کلي چيو هيو

”اها ڇوڪري بس ڏسڻ جي حد تائين ائين آهي ... سندس ائين ڏسڻ جي ڪري ڪافي دوڪاندار مٿس عاشق آهن“
 ”۽ هوءَ پاڻ ڪنهن تي عاشق آهي؟“

”بظاهر ته هر ماڻهوان کي پاڻ سان سيت سمجهي ٿو...“

پرمون کي اها غلط فهمي ڪڏهن به نه رهي هئي توڙي جو هوءَ سڄي مارڪيٽ جو جائزو وٺي آخري نهار مون تي يا ان دوست جي دوڪان تي وجهي، منهن جي گهنج سمعيت غائب ٿي ويندي هئي.

اتي ويهڻ واري عرصي ۾ مون کي چڱيءَ طرح خبر پئجي وئي هئي ته هوءَ ڪهڙي وقت فرش ڏوٽيندي آهي ڪهڙي وقت در جي پرسان بورچي خاني ۾ ڪم ڪندي آهي.

۽ جڏهن سڀني ڪمن کان فارغ ٿيندي هئي ته گهر جي ڪنهن ڪمري يا ڪنهن ٻئي ڪنڊ مان هڪ پنڇرو ڪڍي وڃ اڱڻ ۾ آڻيندي هئي جنهن ۾ هڪ طوطو هوندو هيو
اڱڻ ۾ ان پنڇري جي صفائي ڪندي هئي ۽ طوطي جو داڻو پاڻي مٽائيندي هئي

آءُ کيس اهو سمورو ڪم ڪندي دلچسپي سان ڏسندو هيس ۽ هوءَ پاڻ به ان ڪم کي هڪ خاص دلچسپيءَ سان ڪندي هئي

ان وقت آءُ اهو به سوچيندو هيس ته ڌر تي بيهي جڏهن هوءَ سڀ ڪنهن ڏي ڏسندي چاهي ته گهنج يا گهنڊ وجهندي آهي ته ڪيڏي نه سخت دل ۽ مغرور محسوس ٿيندي آهي پر جڏهن هوءَ اڱڻ ۾ طوطي جو پنڇرو صاف ڪندي آهي داڻو، پاڻي مٽائيندي آهي ته ڪيڏي نه نرم دل ۽ خدمت گذار لڳندي آهي بي زبان طوطي ۾ سندس دلچسپي ڏسي اهو به سوچيندو هيس ته ايتري دلچسپي هوءَ جنهن به انسان ۾ وٺندي، اهو ڏاڍو خوش نصيب انسان هوندو.

سندس ستن، اٺن سالن جو ننڍڙو ڀاءُ اڪثر ڀر وارن گهرن جي پارڙن سان راند کيڏندو رهندو هيو يا پنهنجي گهر جي ڌر جي ٻاهر ويهي ٻين کي ڏسندو رهندو هيو.

هڪ ڏينهن دوست جي دوڪان تي ويٺو هئس ته هڪ ننڍڙو بال تيزيءَ سان اچي اتي ڪٿي ڪريو مون کي اندازو ٿي ويو هيو ته بال هنن جي گهر مان اچي ڪريو هيو.

جلد ئي ننڍڙو ڇوڪرو ٻاهر بيهي هيٺ نهارڻ لڳو. مون کلي کيس سڏ ڪيو ته هو جلدي ئي هيٺ لهي آيو
”ڇا پيو ڳولهي؟“

”بال“ هن معصوميت مان چيو

”نالو ڇا اٿئي؟“

”راجو“

آءُ هن سان گڏجي دوڪان ۾ بال ڳولهڻ لڳس پر ڪافي دير ڳولها
 باوجود به بال نه مليو ته هن جو معصوم چهرو مرجھايل نظر آيو
 ”توڪي ٻيو بال وٺي ڏيان؟“

هُو ڇپ رهيو

آءُ ڪيس ساڻ ڪري مارڪيٽ ۾ هڪ دوڪان تي آيس ۽ ڪيس هڪ
 بال خريد ڪري ڏنو
 بال وٺي هو خوش ٿي کلڻ مرڪڻ لڳو.
 مون ڪيس چيو

”راجو، جيڪڏهن تون هر روز شام جوان دوڪان ۾ ئي مون کان پڙهڻ
 ايندين ته ٻيا رانديڪا به وٺي ڏيندوسانءِ....“

هن ڪو جواب نه ڏنو بس خوش خوش، مرڪندو گهر هليو ويو.
 منهنجو دوست، وحيد منهنجي سخاوت تي ڏاڍو ڪلندو رهيو.
 ٻي ڏينهن تي راجو پاڻ مون وٽ آيو ۽ خوشيءَ مان ٻڌائڻ لڳو ته ڪيئن
 ڪالهه هو ۽ هن جا دوست ان بال سان ڪافي دير تائين ڪيڏندا رهيا
 هو جوش منجهان ڳالهائيندو رهيو ان وچ ۾ سندس پيٽ (جنهن جو نالو
 بعد ۾ هن ماري ٻڌايو هو) در مان بيهي راجو کي مون سان ڳالهائيندي
 ڏسي، منهن ۾ گھنڊ وجهي، واپس هلي وئي.

ڪجهه دير بعد راجو به هليو ويو ته وحيد کلي چيو
 ”ٻيڙا خيڙ ته آهي نه راجو سان تنهنجي ڊيگهه وڌندي پئي وڃي؟“
 مون مرڪندي چيو
 ”ڪوبه غلط مطلب نه وٺ .. استاد آهيان ته فطرت ۾ شامل آهي ته هر
 ٻار کي پڙهندو ڏسان...“

ڪجهه ڏينهن گذريا ته هڪ ڏينهن راجو آيو ۽ چوڻ لڳو
 ”مون کي پڙهايو ته..“

آءُ دل ٿي دل ۾ سندس معصوميت تي کلي پيس
 سندس جملي جو ٻيو مطلب هو ته

”مون کي رانديڪا وٺي ڏيون“
”نڪ آهي... تون اڃا ڪان ئي اڃ“
”پرمون وٽ ڪتاب ناهن“
”آءُ توکي وٺي ٿو ڏيان“

هن کي ساڻ وٺي پهريان رانديڪن جي دوڪان تي آيس. هن کي به،
تي رانديڪا وٺي ڏنم، اتي خوبصورت پنچرا ڏسي مون هن کان کلي پڇيو
”راجو، توهان جي طوطي لاءِ پنچرو وڃي“
هن به تڪڙ ۾ هڪ خوبصورت پنچري تي هٿ رکندي چيو
”هي سنو آهي“

۽ مون اهو پنچرو به خريد ڪري کيس ڏنو ۽ ڪجهه ڪتاب ڪاپيون
وغيره به سندس لاءِ خريد ڪري کيس ڏنم.
هو اهي سڀ شيون کڻي خوش خوش گهر هليو ويو ۽ آءُ دوست جي
دوڪان تي ويهي ساڻس ڪچهري ڪرڻ لڳس.
ڪجهه ئي دير ۾ راجو جي گهر جو دروازو خلاق معمول کليو ۽ سندس
پيٽ، ماريه دروازي تي بيهي هيٺ منهن ڪري اسان ڏانهن گهوڙ لڳي
سندس چهري تي ساڳيو سختيءَ وارو تاثر هيو
گهنبد وجهي اسان ڏانهن گهوري رهي هئي
منهنجو دوست وحيد هوريان پڻڪيو
”مري وئين چورا“

هوءَ ڪجهه لمحا ائين ڏسندي رهي ۽ وري ساڳي تيزيءَ سان دروازو بند
ڪري هلي وئي

ٻئي ڏينهن شام جو راجو ڪتاب کڻي دوڪان تي پڙهڻ آيو. ڳالهين
وچ ۾ هن ٻڌايو ته اڪثر سندس طبيعت نڪ نٿي رهي ان ڪري هواسڪول
پڙهڻ ڪونه ويندو آهي ان ڏينهن ائين به ٿيو هو ڪافي دير کان پوءِ راجو جي
گهر جو دروازو کليو ۽ سندس پيٽ يعني ماريه کيس مٿي سڏ ڪري ڪو

اشارو ڪيو ۽ راجو ڪتاب اتي ئي رکي مٿي هليو ويو واپس آيو ته سندس هٿ ۾ هڪ ننڍڙو ٿرماس ۽ ٻه ڪپ هيا.
”آپي هي چانهه اوهاڻ لاءِ ڏني“ راجو چيو
وحيد ۽ مون هڪ ٻئي ڏانهن ڏٺو
”ٻيهر ان تڪليف جي ضرورت ناهي. پنهنجي آپي کي چئي ڇڏجائين
.. مهرباني“

پر منع ڪرڻ باوجود پڙهائي وڃ ۾ چانهه اچڻ جو سلسلو جاري رهيو
ان وڃ ۾ ماريا طوطي کي نئين پنڇري ۾ منتقل ڪيو
ماريا جو مخصوص وقتن ۾ مارڪيٽ ڏانهن ۽ اسان ڏانهن گهور
ڪري، چهري تي گهنڊ وجهي ڏسڻ وارو معمول به هلندو رهيو.
ايتري عرصي ۾ هڪ ڏينهن اهڙو به آيو جو سڄو ڏينهن ماريا ظاهر نه
ٿي.
راجو پڙهڻ آيو ته چاهڻ باوجود به آءُ ڪائس ماريا بابت پڇي نه
سگهيس.

ها ان ڏينهن تي ڊيوٽي کان پوءِ وحيد جي دوڪان تي آيس ۽ ڪجهه
دير بعد ماريا نظر آئي، پر خلاف معمول اڄ سندس چهري تي
ڪي به گهنڊ نظر ڪونه آيا.

سڄ به ڄڻ سندس چهرو ۽ رويو اوڀرو لڳوان ڏينهن باقي ڪم معمول
موجب ڪرڻ کان پوءِ جڏهن هن طوطي وارو پنڇرو اڱڻ ۾ رکيو ته ڪجهه
گهڙيون/پل خاموشي سان طوطي ڏانهن ڏسندي رهي. وري هڪ نظر کليل
دروازي مان مون ڏانهن نهاريائين.

آءُ به بار بار چور نظرن سان ڪيس ڏسي رهيو هئيس هن پنڇرو کوليو.
طوطو ٻاهر ڪڍي ڪي پل ان کي ڏسندي رهي.
بي لمحي هن طوطو اڏاري ڇڏيو
آءُ حيران رهجي ويس
هن وري هڪ نظر مون ڏانهن ڏنو ۽ اندر هلي وئي

آءُ حيران هيس ته طوطي ۾ ته ڇڻ هن جو ساھ هيو. هن طوطو ڇو اڏاري
ڇڏيو؟

ان ڏينهن ڳوٺ مان ڇاڇي جي فوتگيءَ جي اطلاع تي سڀ گھروارا
ڳوٺ هليا وياسين.

ڪافي ڏينهن کان پوءِ واپس شهر آيس ته ديوتِي تي هليو ويٺس.
شام جو معمول موجب وحيد جي دوڪان تي آيس ته وحيد ڦڪي
مرڪ سان مليو. ڇانهه گھرائڻ تائين به ڇپ ڇپ رهيو ته مون پڇي ورتو
”يار ڇا ڳالھ آهي، تون خاموش آهين؟“

ڪجهه لمح خاموش رهي وري هوريا چيائين
... ماريا

اوچتو دل بيھندي محسوس ڪيم
خوف، انديشا، وهم ... وسوس...

پڇي به نه سگھيس ته ڇا ٿيو؟
وري به پاڻ ڳالھائين

”ماريا جي شادي ٿي وئي“

ڪي به ملاقاتون نه هيون، ڪو به واعدو نه هيو
پر پوءِ به دل کي ڌڪ لڳو هيو

خالي خالي نظرن سان مٿي ڏنم

دروازو کليل هيو، پردو هوا جي زور تي پڙڪو کائي رهيو هيو ۽ اڱڻ ۾
هڪ طرف خالي پنجرو لڙڪي رهيو هيو ۽ ان وقت سمجھي سگھيس ته
ماريا طوطو ڇو اڏاري ڇڏيو هيو.



ويران گهٽيءَ جي ٻڌايل ڪهاڻي

هو جڏهن گهٽيءَ ۾ داخل ٿيو ته گهٽي سنسان لڳي پئي هئي. ان جو هڪ سبب شايد منجهند جو وقت ۽ تيز اس به هئي.

جيڪا ڪنهن ڪاوڙيل ڪراڙي عورت وانگر هر ايندڙ ويندڙ کي اکيون ڏيکاري رهي هئي.

پر پوءِ به هن کي يقين هو ته هو ٻئي اتي بيٺا هوندا.

۽ ائين ئي ٿيو.

گهٽيءَ ۾ ٿورو اڳتي وڌندي ئي بنگلي جهڙو گهر سڀني گهرن مان منفرد نظر آيو.

ان گهر جي دروازي تي هو ٻئي کيس بيٺل نظر آيا.

اها چوڪري ۽ اهو چوڪرو.

چوڪري دروازي جي اندرين پاسي ڏانهن بيٺل پرائين تيار پئي لڳي ڇڻ هو چوڪريءَ جي هلڪي اشاري تي ٻاهر ڄاڻڻ پار ڪري نڪري ايندي.

جڏهن ته چوڪرو ڳالهين ۾ رڌل پر هوشيار بيٺو هيو.

هو ٻئي بيٺي بيٺي خواب ڏسي رهيا هيا.

يا خوابن جهڙيون ڳالهيون ڪري رهيا هيا.

هو هوريان هوريان هلندي انهن جي ڪجهه ويجهو اچي بيٺو هو ٻئي پاڻ

۾ ڳالهائيندا ئي رهيا.

”تون سڄو ڏينهن ڇا ڪندي رهندي آهين؟“

”مان پوپٽ پڪڙي وري وري اڏاريندي رهندي آهيان“

چوڪري هڪ نظر هن جي چاهي ڏانهن ڏٺو

چوڪريءَ جي اکين ۾ هن وقت به ڪيئي پوپٽ اڏامي رهيا هيا.

چوڪري هن جي ڳالهه تي اعتبار ڪري ورتو.

”۽ تون سڄو ڏينهن ڇا ڪندو رهندو آهين؟“

چوڪريءَ کائينس سوال ڪيو.

ڇوڪري هڪ ڊگهو ساهه ڪنيو، پنهنجي تڪيل جسم کي ٿورو ڍرو
چڏي چوڻ لڳو.
”آءُ پنهنجن ڪلهن تي سڄو ڏينهن پين جا بار کڻندو رهندو آهيان“
ڇوڪريءَ کي هڪ لمحي لاءِ جڻ ڏک ٿيو.
”ڳالهين سان هن جي ٿڪ لاهڻ لاءِ وري پڇيائين.
”بيو ڇا ڪندو آهين؟“
ڇوڪري حضرت خضر جي حياتي جيڏو هڪ ساهه ڪنيو ۽ چيائين.
”۽ بيو اڪيلائي جي زمين تي خوابن جا گل پوکيندو رهندو آهيان،
جتي تنهنجا اڏاڙيل پويٽ اچي، اميد جوسيندا رهندا آهن...“
ڇوڪري کلي پئي هئي.
پراوجتو شايد نظر رکجي ڪنهن نانگ تي پئي هئيس.
ڇوڪري کي چيائين.
”تنهنجيون ڳالهيون الهامي ڳالهين جيان دل لپائيندڙ ٿينديون پيون
ويجن“
”نه... بلڪه تنهنجي اندر ۾ بندگيءَ جو پڇ پوکجي ويو آهي“
ان کان اڳ جو هو هنن جون وڌيڪ ڳالهيون ٻڌي ڪنهن اچي سندس
ڪلهي تي هٿ رکيو.
هن مڙي ڏٺو.
ڪو ڄاتل چهرو هيو پرياد جي گرفت ۾ نه اچي سگهيو.
”تون فيض آهين نه؟“
ڪلهي تي هٿ رکندڙ همراھ پڇيس.
”ها“ چوڻ سان گڏ هن ڪنڌ لوڏي ها ڪئي.
”تون ڪئي سال اڳ، سيٺ شهاب وٽ سندس دوڪان تي ملازمت
ڪندو هئين؟“
”جي ها“

”آءُ هن ئي پاڙي جو آهيان ۽ توکي انهن ڏينهن ۾ اڪثر سين شهاب
جي ڪنهن ڪم سان سندس هن جي گهر ڏي ايندي ويندي ڏسندو هيس“
هن ڪوبه جواب نه ڏنو.

”سين شهاب جو گهر هاڻي به اهوئي آهي“
سجاتل جهري واري ان گهر ڏي آگر سان اشارو ڪيو ۽ پاڻ اڳتي وڌي
ويو.

هن وري منهن ورائي ان گهر ڏانهن ڏٺو جتي ڪجهه گهڙيون اڳ تائين
هو چوڪرو ۽ هوءَ چوڪري ڳالهيون ڪندي نظر آيا هيا.
سڄي گهٽي ويران هئي. هن کي ائين لڳو گهٽي ۽ جي ويرانيءَ کيس
سندس ئي ڪهاڻي ٻڌائي هجي.



او آدمخور

بظاهر ته ميڊيڪل اسٽور کان دوائون وٺي موٽي آيو هئيس پر در حقيقت هڪ عجيب واقعو ڏسي ۽ هڪ مفرد ڪردار سان ملي آيو هئيس. ٿيو ائين هيو جو ڪجهه دوائون وٺيون هيون پاڙي جي اسٽور تان نه مليون ته ان علائقي ڏانهن هليو آيس جتي ڪئي مشهور ڊاڪٽرن جون ڪلينڪون هيون، ۽ گهڻا ئي ميڊيڪل اسٽور ۽ ليبارٽريون پڻ هيون جنهن اسٽور تان دوائون وٺڻ لاءِ ويس اهو پراڻو دوست هيو زبردستي ويهاري ڇانهه لاءِ ڇوڪرو موڪليائين.

دوائون به ڪيندو رهيو ڪچهري به ڪندو رهيو سج لهڻ وارو هيو جلدي ۾ به هئيس پر هن جي خلوص کي ڏسي خاموش وينو رهيس اوچتو ميڊيڪل اسٽور کان ٻاهر هڪ زوردار آواز آيو.

”او آدمخور.. اڄ به 860 روپيه ڪمايا اٿم“

حيران ٿي هيڏانهن هوڏانهن نهاريم پر ڳالهه سمجهه ۾ نه آئي ته حيرت ۽ سواليه نظرن سان اسٽور واري دوست ڏانهن ڏسڻ لڳس.

هو به مرڪيو ڄڻ چوندو هجي

”ڳالهه سمجهه ۾ نه آئي ۽ نه؟“

ڇانهه اچي وئي ته هن ڪرسي منهنجي ڀر ۾ سوربندي هڪ طرف اشارو

ڪري چيو

”هوڏس“

هن جنهن طرف اشارو ڪيو هيو نهاريم ته هڪ نوجوان صاف ستري لباس ۾ هڪ طرف بيٺل نظر آيو هن جي اڳيان هڪ استول رکيل هيو جنهن مٿان پڳل چولا رکڻ وارو ٿال / تري رکيل هو ۽ استول جي هڪ پائي سان ٻارن لاءِ ڦوڪڻا ٻڌل هيا.

مون وري اسٽور واري دوست ڏانهن ڏٺو ته هو مرڪي هوريان هوريان ٻڌائڻ لڳو

”منهنجي استور جي ڀرسان هڪ مشهور ڊاڪٽر جي ليبارٽري آهي جتي هر وقت مريضن جي رش رهي ٿي... اتي تيسٽ وارن جا نالا لکڻ ۾ پيسا وٺڻ لاءِ ڊاڪٽر طرفان جيڪو ماڻهو رکيو ويندو آهي ان جي پگهار روزانه 200 روپيا ۽ مهيني ۾ ته ڇهه هزار روپيه ڏني ويندي آهي. گهڻي رش ۽ گهٽ پگهار جي ڪري اڪثر ان ڪم لاءِ رکيل ماڻهو ڀڄي ويندا آهن.

ڪجهه عرصو اڳ هڪ نوجوان ان ليبارٽري تي اهو ڪم ڪرڻ لڳو پر گهٽ پگهار جي ڪري هن ڊاڪٽر کي چيو ته پگهار ڪجهه وڌايو ڊاڪٽر کيس ڊڙڪا ڏنا ۽ انهيءَ پگهار تي ڪم ڪرڻ لاءِ چيو نوجوان کيس گهڻو ئي چيو ته سائين ايتري ٿوري پگهار ۾ گذارو ڪو نه پيو ٿئي، ان کان وڌيڪ ته چولا ڪپاڻڻ وارو ڪمائي ٿو.

تنهن تي ڊاڪٽر کيس ٽوڪ واري لهجي ۾ چيو ”ته تون به وڃي چولا ڪپاءِ هتي ڇا ٿو ڪرين“ بس ان ڏينهن ئي اهو نوجوان اتان نڪتو ٻئي ڏينهن تي گهر مان چولا تيار ڪري اچي ان ليبارٽري جي سامهون ئي استول تي رکي ڪپاڻڻ لڳو. هو ائين صاف سترن ڪپڙن ۾ هو ۽ بغير ڪنهن هٻڪ ۽ شرمندگي جي بيهي چولا ڪپاڻڻ لڳو.

پهرين ڏينهن تي ڊاڪٽر کيس چولا ڪپائيندو ڏسي ٽوڪ طور مرڪيو پر هن نوجوان جي چهري تي ساڳيو اعتماد ۽ اطمينان هيو منجهند تائين هن جا چولا ڪپي ويا.

ان وقت ڊاڪٽر جو به اتان گذر ٿيو نوجوان ڊاڪٽر ڏانهن ڏسڻ کان بغير ئي هڪ طرف منهن ڪري زور زور سان چوڻ لڳو ”او آدمخور... اڄ 380 روپيه ڪمايا اٿم“

ڊاڪٽر جو منهن ڪاوڙ مان ڳاڙهو ٿي ويو پر نوجوان اهڙو تاثر ڏنو جڏهن ڊاڪٽر کي ڏٺو ئي ناهي.

بس ان ڏينهن کان اهو معمول بڻجي ويو.

نوجوان ڇولا ڪپائي وڃڻ کان اڳ ڊاڪٽر کي ٻڌائڻ لاءِ زور زور سان ”او
آدمخور“ چئي ڪمايل رقم ٻڌائڻ لڳو. ڊاڪٽر هڪ ٻه ڀيرا نوجوان سان اٽڪي
ٻيو ڀيرو نوجوان جو چوڻ هيو ته هو ڊاڪٽر کي نه پر سامهون واري دوڪاندار دوست
سان مخاطب هوندو آهي.

ان ڏينهن کان اها جنگ جاري آهي
نوجوان چولن سان گڏ ٻارن لاءِ ڦوڪڻا به رکڻ شروع ڪيا آهن.
ڊاڪٽر اتان ايندي ويندي تڪڙي گذرڻ لڳندو آهي،
استور وارو دوست ڪجهه لمحا خاموش ٿي وري چوڻ لڳو
”وڏي ڳالهه اها آهي ته اهو نوجوان اتان نڪري واقعي به ڊاڪٽر جي ڏنل
پگهار کان ڪافي وڌيڪ ڪمائڻ لڳو آهي پر... هن جي هي ڪهاڻي هن
علائقي ۾ دوڪانن تي گهٽ پگهار ۾ ڪم ڪرڻ وارن ملازمن لاءِ جڻ مثال
بڻجي وئي آهي.“

ڊاڪٽر وٽ جيڪو به ڪم لاءِ بيهي ٿو ۽ کيس هن همت ڀريئي نوجوان
بابت خبر پئي ٿي ته هو به دير سوڀر اتان نڪري پنهنجو ڪو نه ڪو ڪم ڪرڻ
لڳن ٿا.



روح کي گھربل خيرات

هن هڪ جهتڪي سان پنهنجو هٿ، منهنجي هٿ مان ڇڏايو هيو.
”ڇا ٿيو؟“ هن سان گڏ ٻي عورت پڇيو
”اهوئي ... مرد جو فطري ڪم ٺيڻ“
مون هن جو زهر ڀريو لهجو ٻڌو
ٻي عورت به سمجهي وئي هئي
ڪجهه ئي لمحن ۾ هنن جي قدمن جا آواز پري ٿيندي ٿيندي
خاموسي ڇهائجي وئي هئي ان وچ ۾ منهنجو چهرو بي تاثر ٿي رهيو هوندو
پلا تاثر به ڪهڙو؟
شرم جو؟
جيڪي مون وانگر پنندا آهن،
يا جنهن ڪڏهن به ڪجهه پٺيو هوندو، انهن کي خبر آهي ته جڏهن
شرم ۽ حيا کي ڪستو بڻائي ماڻهو پنڻ لڳندو آهي ته چهره بي تاثر ٿي
رهندا آهن پر پوءِ به مون کي خبر هئي ته منهنجي بي تاثر چهره ۾ به ماڻهن
کي هڪ معصوميت نظر ايندي آهي
ڪاش آءُ پنهنجي معصوميت ڏسي سگهان ها
پر آءُ ته پيدائشي ٻڌو آهيان، پر ان جي باوجود به دنيا جو دنيا وارن جو
ڪيڏو ته ڇتو تصور آهي مون وٽ.
آءُ ماڻهن جي لهجي مان
ماڻهن جي گهمڻ ڦرڻ جي آوازن مان به اندازو لڳائي وٺندو آهيان ته ڇا
ڪجهه ٿي رهيو آهي جيئن مون کي ننڍپڻ کان خبر آهي ته مان هڪ
خوبصورت ۽ معصوم نظر ايندڙ انسان آهيان ننڍپڻ کان ئي ٻڌندو پيو اچان
ته
”ڇا ته خوبصورت ۽ معصوم انسان آهي“

پرافسوس جو ويچارو نابين آهي“
۽ انهيءَ خوبصورتِيءَ ۽ معصوميت جي ڪري ئي ماڻهن مون کي بغير
گهرڻ جي ئي ڪجهه نه ڪجهه ڏيڻ شروع ڪيو هيو.
۽ جڏهن سڀ ڪجهه بغير گهرڻ جي ئي ملڻ لڳو ته مون به ڪڏهن
ڪنهن کان ڪجهه گهريوئي ڪونه.

بغير گهرڻ جي منهنجون ضرورتون پوريون ٿيڻ لڳيون هيون.
اوهان سوچيندؤ ته منهنجيون ڪهڙيون ضرورتون؟
منهنجون ضرورتون به ته انتهائي محدود آهن، پاڻڻ لاءِ صاف سٿري
شيرواني. (ڪنهن ٻڌايو هيو ته توکي ٺهي ٿي)

مٿي تي به صاف سٿري ٽوپي، پيرن ۾ مناسب چپل ۽ ٽي وقت ماني.
آءُ جڏهن ڪنهن پٽ، يا وڻ جي ڇانو ۾ بيهندو آهيان ته بغير گهرڻ،
صدا لڳائڻ جي منهنجي جهول ۾ ڪٿي سڪا ڪرندا رهندا آهن. يا وري
رستي تي هلندي به ماڻهو مون کي هٿ ۾ ڪو نوٽ، ڪو سڪو خاموشيءَ
سان ڏئي ڇڏيندا آهن پر انهن جي خاموشيءَ ۾ به هڪ التجا هوندي آهي.
جڻ چوندا هجن

”حافظ بابا... اسان لاءِ دعا ڪر“

پر مان انهن لاءِ ڪيئن دعا گهران، مون ته ڪڏهن پنهنجي لاءِ به ڪائي
دعا ڪا نه گهري هئي (شايد جنن کي بغير گهرڻ جي ڪجهه ملڻ لڳندو
آهي ته دعا جو دڳ انهن کان وسري ويندو آهي)

پر لڳي ٿو ته هاڻي مان ڪجهه بدلجي رهيو آهيان.
آءُ بازار مان ڪوڙ سارا سڪا، نوٽ، بغير گهرڻ جي وٺندي هن مين روڊ
تي ايندو آهيان، هتي ماڻهن جي رش گهٽ ۽ تريفڪ وڌيڪ هوندي آهي
هت اچي آءُ هڪ ٻه منٽ بيهي، جڻ ٿڪ لاهي وري ٻي گهٽي مان
ٿيندي ٻي بازار ۾ داخل ٿيندو آهيان.

ان ڏينهن به آءُ اتي اچي بيهي رهيو هيس

”حافظ بابا روڊ ڪراس ڪرايانءِ ڇا؟“

ڪنهن عورت ڀر ۾ بيهي پڇيو هيو
آءُ خاموش رهيو هيس
هن شايد منهنجي خاموشي کي رضامندي سمجهيو ۽ تڪڙي چيائين
”اچو بابا“
مون به غير ارادي طور هٿ وڌايو ٿيڻ ائين ڪيندو هيو ته هو ۽ منهنجو هٿ
پڪڙي ها، پر هن جو هٿ، منهنجي هٿ ۾ اچي ويو.
آءُ اڄ تائين سڀ ڪجهه آوازن وسيلي سڃاتو آهي، سمجهيو آهي پر
زندگيءَ ۾ پهريون ڀيرو مون محسوس ڪيو ته سڃاڻڻ، جو هڪ ذريعو ڇهڻ
به آهي.
آءُ هن جي هٿن جي نرمي ۽ گرمي وسيلي کيس سڃاڻڻ جي ڪوشش
ڪندو رهيس هو ۽ به ڇپ هئي. شايد هو ۽ به مون کي ڪجهه سڪڻ، سمجهڻ
جو موقعو ڏئي رهي هئي.
اهو روڊ، رستو ڪو ايترو ڊگهو ڪونه هيو پر آءُ چوان ڏينهن اهو رستو
پار ڪرڻ جو سفر ڊگهو ٿي ويو
ڪافي دير بعد هو ۽ بيهي رهي هئي
مون نه چاهيندي به هن جو هٿ ڇڏي ڏنو هيو
ان وقت مون کي ٻه خيال ذهن ۾ آيا هڪ ته روڊ جو ٻيو پاسو اچي چڪو
هيو ٻيو ته اڄ مون کي منهنجي حصي جي اها خيرات به ملي هئي جنهن جي
باري ۾ مون اڳ ڪڏهن سوچيو به نه هو آءُ ڪافي دير تائين اتي بت بڻيو
بيٺو رهيس.
حافظ سائين رستو ڪراس ڪرايانو ڇا؟“
ڪنهن مرد بيهي پڇيو.
مون صرف ڪنڌ لوڏي انڪار ڪيو هيو
شايد منهنجي ذهن ۾ ڪٿي اها ڳالهه هئي ته شايد مون کي جنهن
عورت رستو پار ڪرايو هيو سا وري موٽي اچي رستو پار ڪرائيندي.
ڪافي دير تائين ڪنهن به ڪونه پڇيو

آءُ مايوس ٿي چڪو هيس جو ڪنهن ڪراڙيءَ عورت پڇيو
”حافظ سائين ٻي پاسي ويندي ڇا؟“
مون ها ڪئي ته هن ڪنهن کي چيو
”اڙي امڙ... بابا کي رستو پار ڪرائي اچ“
ڪنهن منهنجي لڪڙ پڪڙيل هٿ مٿان هٿ رکيو. مون کي ائين لڳو
ڄڻ ڪجهه دير اڳ جيڪو اڏورو احساس رهيل هيو سو هاڻي پورو ٿي چڪو
هجي.
هوءَ شايد پندرهن سورهن سالن جي ڪا چوڪري هئي جنهن ڪراڙي
عورت جي چوڻ تي منهنجي هٿ مٿان هٿ رکي مون کي رستو پار ڪرايو هو
سندس سنهن، سڪل هٿ ۾ به مون ساڳي گرمي محسوس ڪئي
هئي
ان ڏينهن به آءُ ساڳيا روڊ، رستا، بازارون گهمي خيرات ڪمائي آيو
هيس
پر لڳي پيو ته ڄڻ آءُ بدلجي موٽي آيو هيس.
ان ڏينهن کان پوءِ آءُ جڏهن به گهر مان نڪرندو آهيان ته دل جي ڪنهن
ڪنڊ ۾ هڪ خواهش، هڪ دُعا ضرور محسوس ڪندو آهيان ته
”يا خدا! اڄ به مون کي خيرات گهڻي ملي....
جسم جي پجهاءَ جي خيرات.....“



دونھين مان ٺھيل لفظن جي ڪھاڻي

اعتراف

زيبو تون مرڻ کان پوءِ به منهنجي ڪم آڻي آھين.
ان کان اڳ آءُ جڏهن به زيبو جي قبر تي ايندو هيس ته سندس قبر مان
ڪريل مٽي کي هٿن سان وري قبر مٿان رکندو هيس.
اڄ پهريون ڀيرو آءُ سندس قبر مٿان ڏنل مٽيءَ کي هوريان هوريان هٽائي،
قبر کي پراڻو ۽ بي نشان ڪرڻ جي ڪوشش ڪري رهيو هيس.
ڪافي دير کان پوءِ مون سوچيو ته قبر جي مٽي لهي وئي آهي. قبر جي
پرساڻ ٽڪيل انداز ۾ ويهي زيبو جي قبر ڏانهن ڏسڻ لڳس.
مون کي ائين لڳو قبر ائين آهي اڳ جهڙي ...
مٽي لڳل آڱرن سان اڪيون مٽي ڏٺم
قبر مان مٽي ڪافي هتي چڪي هئي پر مون کي ائين پئي لڳو جڏهن اها
قبر منهنجي دماغ ۾ وري ٺهي هجي.
آءُ قبر جي باقي بچيل مٽيءَ مان ٻڪ پري غور سان ڏسڻ لڳس
مٽي ..
جيڪا وطن جي هجي ته، حفاظت لاءِ رت.
ٻنيءَ جي هجي ته هاريءَ جو پگهر
۽ قبر جي هجي ته دعا لاءِ ڪجهه گهڙيون گهرندي آهي.
۽ آءُ هت زيبو جي قبر تي دعا گهرڻ ايندو هيس.
”ڪوڙ“

زيبو جو آواز ٻڌو هئيم پر خبر نه پئي، ته هن مٽيءَ جي قبر مان ڳالهايو
يا منهنجي ذهن ۾ ٺهيل قبر مان.
”تون هن قبرستان ۾ خيرو شاهه کان پڙي وٺڻ ايندو آھين اها پڙي
جنهن جو دونھون، تنهنجي زندگي آهي“ ذهن ۾ ٺهيل قبرون ڪڏهن به ڪوڙ
ناھن ڳالھائينديون زيبو پنهنجي حياتيءَ ۾ به ائين سچ، بي خوف ٿي

ڳالهائيندي هئي جڏهن ته مون ۾ سچ ڳالهائڻ جو حوصلو ڪڏهن به نه رهيو آهي

ان ڪري ئي ته شاديءَ کان پوءِ جڏهن مون پنهنجا خواب ٽٽندي محسوس ڪيا ته سچ ڳالهائڻ ۾ مون کان وسري ويو هيو.

منهنجا خواب شادي ٿيڻ ڪري يا زيبو سان شادي ٿيڻ ڪري ڪونه ٿئا هيا. زيبو ته منهنجي تصور کان وڌيڪ سهڻي ۽ صابر طبيعت جي هئي. بس منهنجا خواب به انهن لکين نوجوانن وانگر ان وقت ٿئي پيا جڏهن ڊگرين جو انبار گڏ ڪرڻ باوجود به مون کي گذر سفر لاءِ رکشو هلائڻو پيو خبر ناهي ڪنهن ۽ ڪڏهن مون کي سمجهايو هيو ته تنهنجا خواب ٿئا ناهن پر دونهن پويان گم ٿي ويا آهن ۽ پوءِ مان خيرو شاهه کان ورتل خاص سگريٽ پي، ان مان نڪرندڙ دونهن ۾ پنهنجا خواب ڳولڻ لڳو هيس.

پوءِ واقعي به اهو دونهن منهنجي زندگي بڻجي ويو مون کي ان دونهن ۾ پنهنجا خواب نظر ايندا هيا آءُ انهن جي ڪڍ لڳندو هئيس ته هو ڪجهه قدامت جي فاصلي تي محسوس ٿيندا هيا پوءِ آءُ سڄو ڏينهن انهن جي ڪڍ لڳو رهندو هئيس.

شايد ان ڪري به منهنجو ڌيان گهر ۽ زيبو جي ذميدارين کان هٽي ويو هيو ۽ گهر هلائڻ جي ذميداري به هوريان هوريان ان مٿان اچي وئي هئي.. هوءَ پاڙي جي عورتن جا ڪپڙا، رليون سڀي گهر سان گڏ مون کي به هلائڻ لڳي هئي بغير ڪنهن ڪروڙ جي

مون کي اڪثر هن جي صبر تي حيرت ٿيندي هئي
صرف شروع واري ڏينهن ۾ اڪثر هوءَ پڇندي هئي
”فهيم .. ايتري دير ڪٿي ٿورهي؟“
”هوائن ۾.... آءُ ڪلندي چوندو هئيس“
”ڇا مطلب؟“

”منهنجي پياري ... مطلب ته آءُ رکشو هلائيندو نه آهيان پر سمجهه ته اڏاريندو آهيان“

مون هٿن سان پڪين وانگر هوا ۾ اڏڻ جو اشارو ڪندي چيو هيو

هن چرڪ ڀري ائين پنهنجي سيني تي جلدي هٿ رکيو ڇڻ هن مون کي اڏرندي، ڪرندي ڏٺو هجي
” ۽ پياري زيبو... آءُ هوائن ۾ اڏرندي ڪئي خوبصورت محل ڏسندو آهيان .. ۽ انهن مان خوبصورت ترين محل جهڙو محل تنهنجي لاءِ... پنهنجي اولاد لاءِ...“

هن منهنجي ڳالهه ڪٽيندي چيو هو
”اسان... توسان گڏ جتي آهيون جيئن آهيون خوش آهيون... تون گهڻي جي لالچ نه ڪر...“

ڪڏهن ائين بحث ته ڪڏهن خاموش رهي منهنجي چهري ۾ تڪيندي رهندي هئي

ان وقت مون کي پنهنجو چهرو ڏونهون ڏونهون ٿيندي محسوس ٿيندو هيو ۽ آخر هن کي به منهنجي چهري تي ڏونهون نظراچي ويو هيو
مون کان اعتراف ڪرائڻ کان پوءِ هو ان ڏينهن ڏاڍو رڻي هئي
بس اهو هڪ ڏينهن

ان کان پوءِ ڪڏهن به ڪائي گل، ڪوئي ڪروڙ نه ڪيائين بس سندس خاموشي وڌي وئي هئي.

ڪجهه عرصي کان پوءِ مون سان رکشي جي ڪمائي ۾ ڀائيوار ۽ رکشي جي مالڪ رحمت خان رکشوبه ان خوف کان واپس ورتو ته متان آءُ سندس رکشي کي ڪي به ڏونهين ۾ گر نه ڪري ڇڏيان.

آءُ ڪافي ڏينهن پريشان رهيس پر پوءِ زيبو کان ڪڏهن پيار سان ته ڪڏهن مار سان سندس ڪيل پورهيتي جي رقم وٺي، وٺي مون ان پريشانيءَ مان به جان ڇڏائي.

مون کي زيبو کان پيسا ملندا رهيا ته منهنجي ۽ منهنجي خوابن جي ان ڏونهين جي وچ ۾ اک ٻوٽ به جاري رهي.

مون زندگيءَ ۾ کيس ڪجهه ڏنو ايترو نه هيو جيترو هن کان وٺندو هيس.

هوءَ به وڏي صبر ۽ خاموشيءَ سان سڀ ڪجهه ڏيندي رهي. پنهنجي راتين جون نندون، ڏينهن جو آرام، صحت، اکين جو ٿور. سڀ ڪجهه ته ڏيندي رهي. ۽ آخر هڪ ڏينهن پنهنجو ساھ به ڏئي ڇڏيائين ماڻهو ته سمجهن ٿا ته کيس ڪينسر ماريو.

ٿوريئي ڏينهن ۾ مون کي احساس ٿيو ته هوءَ اڪيلي ڪونه مري وئي پر پنهنجي تن ٻارن سان گڏ مون کي به ماري وئي هئي.

گهر جي ڇلهي مان به دونھون نڪرڻ بند ٿيو هيو ۽ سگريٽ جو دونھون جيڪا منهنجي زندگي هئي ۽ ان ۾ منهنجا خواب نظر ايندا هيا اهو دونھون به منهنجي وس کان ٻاهر ٿي چڪو هيو گھڻن ڏينهن کان دونھين جي طلب ۽ بي قرارِي کان پوءِ آءٌ زيبو جي قبر تي آيو هئيس شايد دل جي ڪنھن ڪنڊ ۾ کيس ڳلا ڏيڻ جي خواهش هئي.

آءٌ کيس چوڻ پئي چاهيو ته هن مرڻ ۾ ايتري جلدي ڇو ڪئي؟ هوءَ زنده هئي ته گهر جي ڇلهي مان به دونھون نڪرندو هيو ته منهنجي سگريٽن مان به.

آءٌ زيبو جي قبر تي اچي خاموشيءَ سان ويهي رهيو هئيس ... ڪافي دير گذري ته مون کي محسوس ٿيو چڻ ڪو ٻيو به اتي موجود آهي چرڪ پري ڏنر ته قبرستان جو گورڪن بينو مون ڏانهن ڏسي رهيو هيو ”تنهنجي گهرواري ڪا خوش نصيب عورت هئي“ هن ڳالهايو. هو مون کي سڃاڻيندو هيو ۽ سمجهندو هيو ته مون کي پنهنجي گهرواريءَ سان شديد محبت هئي.

”هوءَ نصيب واري هئي جو کيس مرڻ کانپوءِ اهڙي خوبصورت جڳهه تي قبر نصيب ٿيو“

هن قبر جي چؤطرف نظرون ڦيرائيندي چيو مون به ڪيئي ڀيرا اها ڳالهه محسوس ڪئي ته زيبو جي قبر قبرستان جي سڀ کان خوبصورت جڳهه تي هئي جتي وڻ، ٻوٽا ڏاڍو خوبصورت منظر پيش ڪري رهيا هيا ۽ قبرستان واري اداس ڪندڙ ماحول کان بلڪل مختلف منظر هيو

مون به سوچيو هو ته زيبو کي زندگي ۾ سنو گهر ته نصيب نه ٿيو پر قبر واري جڳهه ڏاڍي خوبصورت مليس.

اڄ هڪ وڏي سيٺ جي گهرواري مري وئي آهي...
سيٺ کي شايد پنهنجي گهرواريءَ سان ڏاڍي محبت هئي
گورڪن چوندي چوندي چپ ٿي منهنجو منهن تڪڻ لڳو هو
”گهرواريءَ سان محبت؟؟ بڪواس“ مون چڙ مان سوچيو پر خاموش
رهيس گورڪن وري ڳالهائڻ لڳو

”اهو سيٺ پنهنجي گهرواريءَ لاءِ قبر جي جاءِ چونڊڻ لاءِ پاڻ آيو آهي
پر... پر کيس ڪا ئي جڳهه وڻي ٿي جيڪا سندس شان مطابق هجي“
مون چرڪ پري هن ڏانهن ڏٺو
هن جي هٿ ۾ سگريٽ هو ۽ مون ڏانهن غور سان ڏسي رهيو هيو.
مون کي لڳو هن جملو نه ڳالهايو هيو ڇڻ مون ڏانهن سگريٽ جو
دونهون اڇلايو هيو

دونهون... منهنجي طلب
آءُ تڪڙي اٿي بيٺس
”ته...؟“ مون به کيس چٽائي ڏٺو هن جواب نه ڏنو صرف هڪ نظر زيبو
جي قبر ڏانهن ڏٺو هن وري ڪجهه ڳالهايو. مون کي سندس لفظ دونهين جي
شڪل ۾ نظر اچڻ لڳا هيا.
هو واپس ويو

ڪجهه لمحن بعد آيو ته هن سان گڏ هڪ ٿلو متارو خوش لباس
شخص آيو ۽ هڪ نظر ۾ ئي ماحول ڏسي ڪنڌ لوڏي کيسي مان ڪافي
سارا نوٽ ڪڍي مون ڏانهن وڌايائين
مون تڪڙ ۾ نوٽ ورتا.

مون کي هر طرف دونهون ئي دونهون نظر اچڻ لڳو هيو ۽ زيبو جي قبر به
دونهين ۾ گم ٿي وئي هئي
اعتراف زيبو... تون مرڻ کان پوءِ به منهنجي ڪم آئي آهين.



مختصر كهاٲيون

سڀ ئي برابر

”بس سائين هڪ منٽ ۾ اوهان کي بوت پالش ڪري ٿو ڏيان“ عبدالله موچي مون کي ڄڻ تسلي ڏني آءُ خاموشيءَ سان سندس ڪاٺ مان ٺهيل وڏي پيٽي ڀرسان بيهي کيس ڪم ڪندي ڏسڻ لڳس.

هن جا هٿ معمول موجب تيزيءَ سان هلي رهيا هيا.

ايتري ئي تيزيءَ سان آءُ هن جي باري ۾ سوچڻ لڳو هيس.

آءُ اڪثر هن طرف ايندو آهيان ته پنهنجا بوت پالش لاءِ عبدالله کي ئي ڏيندو آهيان.

عبدالله، جيڪو ڪجهه عرصو پنگيءَ مان ڦري اڳ مسلمان ٿيو هيو.

اوچتوياد اچڻ تي مون هن کان پڇيو.

”عبدالله، اڳ ۾ تنهنجو نالو ڇا هيو؟“

”مونگو...“ هن جواب ڏنو ۽ شايد پنهنجي اڳ واري نالي تي پاڻ ئي

ڪلڻ لڳو.

”ڀلا مسلمان ٿيڻ کان پوءِ، عبدالله ئي نالو ڇو رکئي؟“

”سائين... عبدالله معنيٰ الله جو ٻانهو... معنيٰ الله جي سمورن بدنن

جهڙو... انهن جي برابر“

هو جوش مان ٻڌائڻ لڳو. ان وچ ۾ هو منهنجا بوت پالش ڪري چڪو هو.

مون سوچيو، معاشري جي ننڍي ماڻهو، کي ڪيڏي نه سڪ هوندي

آهي ٻين جي برابر ۾ اچڻ جي.

آءُ کيس پيسا ڏيڻ لڳو هيس ته جنهن دوڪان جي اڳيان هو ويهندو هيو

ان دوڪان جي مالڪ حاجي رحيمداد کيس سڏ ڪيو.

”عبدالله، فارغ ٿيو آهين؟“

”ها حاجي صاحب“ عبدالله فورن جواب ڏنو.

”عبدالله، هي لڪڙ ڪٺ، دوڪان جي اڳيان نالي بند ٿي آهي، اهو ته

صاف ڪري ڏي“

مون ڏٺو عبدالله جو منهن ڪاري رنگ جي پالش جهڙو ٿي ويو هو.



عجيب منظر

انتهاڻي عجيب منظر هو.
گرم ڏينهن جي ٽي پهريءَ جو وقت، آسمان بلڪل صاف، پراڻو ٿوئي
اڻوڻو، برسات شروع ٿي وئي هئي.
جيڪي ماڻهو جتي هيا، اتي بيهي انتهاڻي حيرت مان آسمان ڏانهن
ڏسڻ لڳا هيا. مان به پنهنجي پيءُ، سي، اوکان ٻاهر نڪري آيس.
اڻوڻو ئي هڪ وڏي پٽڪي ۽ ڊگهي وارن واري همراھ رڙ
ڪئي ”منهنجي مرشد جو معجزو“
هڪ ڪراڙو تعجب ۽ خوف مان آسمان کي ٽڪي رهيو هيو.
”اڳ ڪڏهن به ائين نه ٿيو“ هن خوف مان چيو.
”هي سڀ ڪجهه ڇا آهي؟؟“ هن جي نرڙ جا گهنج گهرا ٿي ويا هيا
آسمان صاف هو، ڪٿي به جهڙ جي ڪا ٽڪري نظر ڪا نه اچي رهي
هئي. پر مينهن وسي رهيو هيو.
اڻوڻوئي منهنجي پيءُ، سي، او اڳيان رکڻو اچي بينوان مان منهنجو
دوست صحافي نڪتو هڪ ڪاغذ مون ڏانهن وڌائيندي چيائين ”يار جلدِي
هي خبر ته فيڪس ڪر...“
مون هن جي هٿ مان ڪاغذ جو ٽڪرو وٺندي هن جي توجھ ان عجيب
انداز جي وسندڙ مينهن ڏانهن ڪرائڻ لاءِ چيو.
”يار ڪيڏي نه عجيب ڳالھ آهي... جهڙ آهي نه پر مينهن وسي پيو“
هن ڪو تاثر نه ڏنو، جن هن لاءِ هي ڪاٺي عجيب ڳالھ ڪا نه هئي.
مون ڳالھ مٽائڻ لاءِ ڪائينس پڇيو.
”ڪهڙي خبر آهي؟“
”هڪ نوجوان پنهنجي 60 سالن جي ماءُ کاري ڪري ماري.“
هڪ لمحي لاءِ خبر واري ڪاغذ منهنجي هٿ ۾ ڪپو تر جيان پڙڪو/
ڦڙڪو؟ کاڌو.

منهن ورائي ٻاهر ڏنم.
مينهن وسي رهيو هو. ماڻهو پنهنجي پنهنجي ڪمن ۾ رڌل هيا.
شايد ماڻهن هاڻي هر ڳالهه تي حيران ٿيڻ چڏي ڏنو هو.

♦♦♦*♦♦♦

ٻيو گرهه

مون ڏٺو هن جي اڳيان مانيءَ جا ٻه گرهه پيا هيا ۽ هو ڪنهن گهري سوچ
۾ گم هو.
”گهٽ مانيءَ جي ڪري پريشان آهين نه؟“ مون همدرديءَ مان پڇيو.
”نه... هرگز نه...“ هن اعتماد سان چيو ”مان ته سوچيان پيو، ٻيو گرهه
ڪنهن کي ڏيان؟“

♦♦♦*♦♦♦

چهره

مون نيٺ ڊڄندي ڊڄندي هن کان پڇيو.
”تنهنجو چهره... هن عمر ۾ به، تازي ٽريل گل جيان آهي... پر... پير،
ميرا ڇو؟
چوڙيون ڪپاڻڻ واريءَ چوڙين جو باڪس ڪٿي مٿي تي رکيو، ڪلندي
چيائين ”روزي لاءِ رلندي پير ڌوئڻ، صاف رکڻ جو موقعو ئي ڪو نه ملندو
آهي...“
”۽ چهره؟“ مون وري پڇيو.
”چهره...“ هن کلي چيو.
”چهره کي توجهڻ شون، شوقينن جي نظر ڌوئيندي رهي ٿي“

♦♦♦*♦♦♦

هڪڙو وار

ستر سالن وارو ڪراڙو ڪنگهندي بار بار نظر جو چشمو ٺاهيندي
پنهنجي ڀٽ کي غور سان ڏسي رهيو هو، ۽ هن جو ڀٽ جيڪو شايد پهريون
ڀيرو مٿي ۽ مڇن جي اڇن وارن کي رنگ ڪري رهيو هيو.
ڪراڙي گهر ۾ نظر ڦيرائي، سندس پوئين گهر ڪم ڪري رهيو
هيون.

”ڀٽ بچل...“ ڪراڙي ڀٽ کي هوريان سڏيو

”جي بابا“

”ڀٽ... مڇن ۾ هڪڙو اڇو وار ضرور ڇڏجائين...“

”ڇو بابا؟“ هن حيرت مان پڇيو.

”هڪڙو اڇو وار... توکي ياد ڏياريندو رهندو ته تنهنجيون نياڻيون جوان

ٿيون آهن..“

...*...

اميد

ننڍڙو ڇوڪرو روڊ سان هلندي، بند پيل هڪ دوڪان اڳيان زمين مان

ڪجهه کڻڻ لڳو، ٻئي ڇوڪري رڙ ڪري پڇيس.

”ڇا ڏٺي؟“

”پلاسٽڪي پستل جون گوليون“

”پر توو ته پستول آهي ئي ڪونه؟“

”اڄ گوليون لڌم، سپاڻي پستل به لپي پوندو!“

...*...

سچ

مون سالن کان سنڀالي رکيل اهورومال کيس ڏيکاريندي چيو.
”هن رومال تي برت ڪيل گلاب جي گل مان اڃان تائين تنهنجي،
تنهنجي هٿن جي خوشبو ايندي آهي“
هو ڪلي پئي، چيائين.
”پر هي برت ته مون پنهنجي ساهيڙيءَ کان ڪرائي ڏني هئي.“

♦♦♦*♦♦♦

عورت، مرد صدين کان

صدين کان پوءِ مليا هي اسين ۽ صدين جا تجربا، ڏک، سک هڪٻئي
سان اوري رهيا هي اسين.
”مان ايترو وقت هن پيٽ جي بک لاءِ لوڙيندو رهيو آهيان...“ مون
ٽڪيل لهجي ۾ چيو.
هن ڏور آسمان ڏانهن تڪيندي چيو ”مان پاڻ سان گڏ موهه ۽ چاهه
ڪٽي وٺيس... پر ماڻهو... منهنجي ٻن جنگهن ۾ موهه گوليندا رهيا“
هن جي لهجي ۾ نفرت هئي.
صديءَ جي خاموشيءَ کان پوءِ هن چيو ”مان هلاڻ تي... وري ملنداسين
ٻئي جنم ۾...“
”ها...“ مون به اٿندي چيو.
”دعا ڪجانءِ ٻئي جنم ۾ مونکي پيٽ نه هجي ۽ تنهنجو موهه، چاهه
تنهنجي اکين ۾ ڏسجي... جنگهن ۾ نه“

♦♦♦*♦♦♦

افسوس

چانهه جي پيريل ڪپ ۾ ٻڏي مرڻ وقت مک کي گهڻو افسوس ان ڳالهه جو هيو ته:
”جنهن چانهه جي مني ڏائقي جي شوق ۾ سڙي ٻڏي مري رهي هئي،
اها چانهه ڦڪي هئي“



سنسر

مون پنهنجي جديد ترين ڪمپيوٽر کي انٽرنيٽ سان ڪنيڪٽ/
منسلڪ ڪري روز پڙهڻ واري اخبار بابت خبرون سنسر ڪرڻ لاءِ هدايتون
فيڊ ڪيون.

”صدر، وزيراعظم ۽ وزيرن جو خبرون سالن کان هڪ جهڙيون آهن، اهي
به سنسر ڪر... پوليس مقابلن ۾ مارجي ويل بي گناهن جون خبرون به مون
ڪر بي چين ڪنديون آهن اهي به نه اچڻ ڪپن... سياستدانن ۽ هڙتالن بابت
به بيانن کي به اڏاري ڇڏ... گهران فرار ٿي شادي ڪندڙ چوڪرين بابت
خبرون ۽ انهن جا قسم نام به نه اچڻ ڪپن چو ته مون کي پنهنجي ڏيئرن بابت
گهڻي ٿيندي آهي...“

ان قسم جون هدايتون فيڊ ڪري آءٌ اطمينان سان سمهي پيس. ٻئي
ڏينهن صبح جو اٿي انٽرنيٽ تي اخبار لاءِ ڪمپيوٽر آن ڪيم.
ڪجهه دير ۾ ئي اسڪرين تي لکجي آيو ”اوهان جي هدايتن موجب
خبرون سنسر ڪرڻ کان پوءِ صرف اشتهار بچيا آهن.“



سبب

هنن چئن ماڻهن جي هوٽل ۾ ويهندي ئي بيرو پاڻي ڪٿي تڪڙي
حاضر ٿيو.

”جي سر... حڪم سر“ بيرو جو لهجوانتهائي ادب ۽ نرمي وارو هيو.
هنن ماني جو آرڊر ڏنو. بيرو تمام سهڻي نموني هنن جي خدمت
ڪئي ۽ جڏهن هو بل ڏئي هوٽل کان ٻاهر نڪتا ته هڪڙي ڪلندي چيو.
”يار جي ڪياڙي جا وار فوجي ڪٿ ۽ ٻولي پنجابي ايندي هجي ته
ماڻهو ڪيترو نه خيال ڪندا آهن؟“



مرڪ پبليڪيشن ڪراچي جا ڇپيل ڪتاب

2014ع

- 1: حيوانات في القرآن
- 2: برڪا بوند بهار جي (گڏيل 16 شاعرن تي مشتمل ڪتاب)
- 3: نئون نئون مڌ آ (گڏيل 16 شاعرن تي مشتمل ڪتاب)
- 4: ڪڏهن ته ملندي (شاعري)
- ترجمو: منظور سولنگي
- مرتب: مرتضيٰ لغاري
- مرتب: مرتضيٰ لغاري
- سرڪش ناريجو

2015ع

- 5: جيڪل منهنجي قسمت (ڪهاڻيون)
- 6: ڳوڙهو ڳوڙهو سوڳ ۾ (شاعري)
- 7: دردن ڦولاريا ڦول (شاعري)
- 8: تون منهنجي سامه ۾ آهين (ڪهاڻيون)
- دلبر چانڊيو
- انجم قاضي
- وفا صالح راجپر
- طارق خشڪ

2016ع

- 9: عشق جي آخري سرحد (ڪهاڻيون)
- 10: رهيل چار ڳوڙها (شاعري)
- 11: روهيڙي جا رتا گل (گڏيل 17 شاعرن تي مشتمل ڪتاب)
- يار محمد چانڊيو
- استاد پيرل قمبر
- مرتب: مرتضيٰ لغاري

2017ع

- 12: ادب آڀ حيات (گڏيل شاعري)
- 13: جن عشق سين آگاه ”ج ع سنگاڻي کي منظوم پيٽا“ شاعري
- 14: درد نگر جا ماڻهو (شاعري)
- 15: پھڻ پير پتون ڪيا (شاعري)
- 16: آڪاس آ اکين ۾ (شاعري)
- 17: هانءُ هاريو متان (شاعري)
- 18: ساڃاهه جا سرچشما (پٽائي جي بيتن جي چونڊ ۽ تشريح)
- 19: مينهن ڪٿيون (شاعري)
- 20: ڌرتيءَ جو پُٽ (ڪهاڻيون)
- 21: پيئي جن پرڪ (ڊاڪٽر غلام نبي سڌايو علمي ۽ ادبي شخصيت)
- 22: ملندو نيٺ پنهل (شاعري)
- 23: اوڃاڳن جا عڪس (شاعري)
- 24: ڪلڳڻ جا رنگ (ڪهاڻيون)
- 25: نينهن جو نوحو (شاعري)
- 26: ٻالڪ ڌرتيءَ تان ڊاڻا (ٻارڙن لاءِ شاعري)
- مرتب: بلال تبسم
- درد هوش محمد ابڙو
- عاجز غلام رسول
- فرزانا شاهين
- شباناءِ عالماڻي
- شاهده ڪوڪر
- سعيد احمد چانڊيو
- سڪندر هاڙهو
- عبدالواحد سومرو
- ترتيب: مرتضيٰ لغاري
- درد هوش محمد ابڙو
- انجم قاضي
- ڊاڪٽر غلام نبي سڌايو
- فرزانا شاهين
- وحيد محسن

2018ع

- 27: هوا جو رنگ ناسي آ (شاعري)
- 28: احساسن جو ديس (گڏيل 36 شاعرن جي شاعر)
- 29: روشني جا رنگ: ”شهداد ڪوٽ جا شاعر“ (گڏيل شاعري)
- 30: گيت گونگا نه ٿيا (شاعري)
- 31: رات وهامي ٿي (شاعري)
- رحمت پيرزادو
- مرتب: انجم قاضي
- مرتب: سڪندر هاڙهو
- شباناءِ عالماڻي
- نسرین الطاف

- 32: ڏک کي ڏک آ (شاعري) وسيم گبول
33: Translated By: Dr. Ali Akbar Dhakan shah jo risalo
34: پيار جي ڌرتي دل جو ديس (ڪهاڻيون) منل چانڊيو
35: سنهيو سچ جو (شاعري) منور علي منور ڪيهر
36: ديوان وريام فقير (شاعري) وريام فقير شيخ
37: ڪوئ ڳنڍيندڙ هوءَ (ڪهاڻيون) هوش محمد ڀٽي
38: وفائون ماڻ تي ويون (شاعري) شبانه نواز
39: آسرا جاڳي پيا (شاعري) عبد سنڌي
40: سونهن جو رد عمل (چونڊ غزل) مرتب: رحمت پيرزادو
41: ظاهر (ناول) سنڌيڪار: اياز ڀٽو
42: آهين تون هن پار (شاعري) شاهه ڪوڪر
43: لهر لهر خوشبو (شاعري) آڪاش ميراڻي
44: اعتراض (شاعري) بيخود بلوچ
2019ع
45: جيءَ جيارو (پينمبر خدا جي زندگي تي نظر) اويس ڀٽو
46: نيل نديءَ تي رولاڪي (ناول: نجيب محفوظ) ترجمو: اياز ڀٽو
47: عشق عبادت (ڪهاڻيون) اندرا شبنم پونا والا
48: مٽي ماڻي لايان (ڪهاڻيون) فرزان شاهين
49: Nazeer Ali Bhatti Standard Basic English Grammar
50: هواتون قيد ۾ آهن (شاعري) رزاق عاصي
51: پيڙا جي پاتار ۾ (شاعري) خالدہ نسرين
52: ڪونج قطارون ذات جون (گڏيل شاعري) ڪونج بلوچ
53: نظم جدائي جا (اڪبر ڪرل جي شاعري) مرتب: نادر دايو
54: شيڪسپيئر جون ڪهاڻيون (چارلس لئٽم/ميري اين لئٽم) سنڌيڪار: اياز ڀٽو
55: سماج ۽ سياست جو گرائمر (مضمون) ڊاڪٽر مبارڪ لاشاري
56: شاه جو رسالو سور ڪيڏارو (ڪربلا جو قصو) ڊاڪٽر علي اڪبر ڊڪڻ
57: شاه جو رسالو جا سُر (مضمون) ڊاڪٽر علي اڪبر ڊڪڻ
58: سنڌي ٻوليءَ ۽ ثقافت (مضمون) ڊاڪٽر ڪمال ڄامڙو
59: در جو کڙڪو (ڪهاڻيون) شفيع بڪ
60: ريزا ريزا روح اسان جو (شاعري) بشير سيتائي
61: نت نت آه نئون (لطيفيات) لطف پيرزادو
62: جهونڪو هوا جو آهيان (شاعري) عاجز عاشق تنيو
63: نينهن نجات نعت صفات (شاعري) سگهڙوريام فقير
64: عشق جي عنايت (سگهڙ علي گوهر وڳڻ جو ڪلام) مرتب: ڊاڪٽر ڪمال ڄامڙو
65: ڪرڻل کي ڪير به خط نه ٿو لکي (ناول: گارشيا مارڪيٽز) ترجمو: رحمت سومرو
66: سارو ٿيون ساڻيه جون (يادگيريون) خير محمد ڪولاچي
67: ڪجلا سر (ناول) اجمير ڀٽو
68: سامي سهاڳي (خاڪا) اقرار پيرزادو
69: ننڍڙي پري (ٻارن لاءِ ڪهاڻيون) وحيد محسن

2020ع

- 70: خوابن جو سفر (سنڌ جو سفر نامو) سلطان وقاصي
71: ڳولا (شاعري ۽ ڪالم) منور سلطان
72: سيد پير علي شاه شيرازي جو ڪلام مرتب ۽ مقدمو: ڊاڪٽر ڪمال ڄامڙو
73: محبتون پيالا ۽ پئمانا (تائين نائن شاهي جي شاعري) مرتب: ذوالفقار گاڏهي
74: Nazeer Ali Bhatti Standard Basic English Grammar
75: چوٿين مارچ ۽ سنڌي شاگرد جدوجهد سهيڙيندڙ: پروفيسر اعجاز احمد قريشي
76: ماڻهو پاڻ اٽل (سوانحي خاڪا) محمد هنگور جو
77: تون ئي منهنجو محور آن (شاعري) بينا مسرور
78: ڪنهن موڙ تي ملنداسين (شاعري) عظيم جلباڻي
79: واپسي (ناول) انور ڪليم
80: Dr Sher mihrani Bequest of the Bhattai
81: ايلسا (ناوليت) عبدالواحد سومرو
82: آءِ لو يو (ناوليت) بيدل مسرور
83: مان به تخليقيان ٿو ڪجهه ويٺو (نثر) آثم نائن شاهي
84: پاڻي ڪوٽ ڏيم ۽ عالمي تضاد مضمون بشير منگي
85: ڌرتي ڏيئي شاعر؛ استاد بخاري (ڪالم) سهيڙ: سجاد يوسف سومرو ۽ تابش بخاري
86: شاه لطيف هڪ ڪامل انسان (لطيفيات) فدا حسين شيخ
87: من من مور تهوڪا (خاڪا ۽ مضمون) علي نواز ڏاهري
88: ڪورونا جنگ جهڙي آ (شاعري) وحيد محسن
89: ڪڙو منجه ڪڙي (خط) سهيڙ: احمد شاڪر
90: ڪچلي (ڪهاڻيون) جهانگير عباسي
91: آزاديءَ جي عشق ۾ (شاعري) ”ناشاد“ رشيد سنڌي
92: سنڌ جو اڀر بطوط (حجاز نامو) سهيڙيندڙ: ماڻڪ ملاح
93: ويا آت وهي (سوانح/شخصيت/ساروڻيون) سهيڙيندڙ: شمس راهمون

2021ع

- 94: چنڊ مٽي آڪاس (شاعري) خالدہ نسرين
95: ڳالهيون پيٽ ورن ۾ (ڪالم) سلطان وقاصي
96: سڳند (سلطان وقاصيءَ تي لکيل مضمون) سهيڙ: مرتضيٰ لغاري
97: پنج آڱريون (ڪهاڻيون) سڪندر هاڙهو
98: Standard Basic English Grammar (Eighth Edition) Nazeer Ali Bhatti
99: پونءَ نه آياس پانءِ (ڊاڪٽر ڪمال جي وڇوڙي تي آيل ناثراتي نثر) سهيڙ: ڊاڪٽر عابده گهانگهرو
100: چار مقالا مقالا مرتضيٰ لغاري
101: ڏونگر ڌاري وينداسين (عبدالڪريم ”ارشاد“ جا ڪالم) مرتب: مرتضيٰ لغاري
102: وفائن ۾ هڳاءُ آ (شاعري) آصف اصغر پند
103: ڪاغذي ڳالهيون (ڪالم ۽ مضمون) يوسف جميل لغاري
104: ٻولي ٻجهارت (لطيفيات) مينهون خان ”سوز“ بلوچ
105: ٻوئ (ڪهاڻيون) انور ڪليم

سند سلامت

www.sindhssalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پڪيٽ ڪي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاپ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhssalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhssalamat.book>

انور ڪليم جديد سنڌي ادب جو بهترين ليکڪ آهي. سندس لکڻيون مناسب رهنمائيءَ سان ٻن اوسي توڙي ٻين اٽلومي ادب ۽ ايم ملهه حاصل ڪري سگهن ٿيون. منهنجي ان ڪلام سان اهي ضرور اتفاق ڪندا. جن انور ڪليم جون هن ڪتاب ۾ شامل ڪهاڻيون پڙهي جي ٽئين ٽيل جي ڪهاڻي. سڪل وٽ ٽئين سفر. ٻوڙ. آدم خور. هن ڪهاڻي جو طبع عنوان ٺاهي. مونهن مان نڪتل لفظن جي ڪهاڻي ۽ جهرو ڪهاڻي پڙهي هوندي. انور ڪليم ٻڌندي جي ٽن بهترين پڙهڻ قسمت اديبن ۽ شمار ٿي ٿو. جنهن مرزا غالب ۽ منو وانگر پنهنجي دور وارا پذيرائي نه ملي سگهي آهي. جن جو انهن جون تخليقون مستحق آهن پڙان پاڻوڙ انور ڪليم جي مسلسل لکڻ مان لڳي ٿو ته هو به شايد پاڻو ڪوڙيلو وانگر پنهنجي همت ۽ قسمت جي ديو جي آزمائش کان پوءِ اميد آهي. جڏهن پاڻو ڪوڙيلو جي ڪتاب اڪيٽسٽ جون 900 ڪاپيون ڇاپڻ کانپوءِ پبلشر ٽيمسان جي پڻو کان وڌيڪ ڪتاب ڇاپڻ کان معذرت ڪئي ته پاڻو ڪوڙيلو ايئن ٿي همت نه هاري چيستن ڪاميابي جي ديو هن جي سير ۽ همت کي آزمائيندي آخر ٽڪجي اچي هن جي قسم ۾ ويهي نه رهي. ٻوڙ ٻوڙ ٻوڙ ٻوڙ اڪيٽسٽ جون ٽي ڪروڙ ڪاپيون وڪرو ٿي ويون. پذيرائي کان لا پوءِ انور ڪليم کي ٻه امريڪي ڏاهي ميا ايٽچلو وانگر ان پڙا جو احساس آهي جنهن لاءِ هن لکيو ته:

"THERE IS NO GREATER AGONY THAN HEARING AN UNTOLD STORY INSIDE YOU"

ان کان وڌيڪ ڪا اذيت ڪونهي جيڪا اوهان جي اندر ڪهاڻي جي تخليق ٿيڻ کانپوءِ ان جي بيان ڪرڻ تائين رهندي آهي.

اميد ۽ دعا آهي ته انور ڪليم جو هن همت ۽ جوصلي سان مسلسل لکندو رهي ۽ دنيا هن جي فن جي هن جي زندگي ۾ نه معترف ٿئي.

عبد الرافع شيخ

ISBN# 978-969-7958-32-0



